
गजलक संक्षिप्त परिचय 


गजल मने प्रेमिकाक आँचर सेहो होइएत, गजल मने हिरणीक दर्द भरल आवाज सेहो होइत छैक, गजल मने प्रेमी -प्रेमीकाक गप्प सेहो होइत 
छैक। कहबाक तात्पर्य जे जतेक विद्वान ततेक परिभाषा। तथापि जँ गजलक एकटा सर्वमान्य परिभाषा चुनबाक हएत तँ हमरा हिसाबें अरबी 
भाषामे जे पहिल अर्थ धूनब (जेना तूर धूनब) आ दोसर प्रेमालाप होइत छैक; हमरा हिसाबें ई दूनू अर्थ ठीक छैक। जँ पहिल अर्थ धूनब 
लेबै तँ जहिना तूरके धुनलासँ शुद्ध तूर बहराइ छैक आ थोड़बे तूर बेसी भऽ जाइत छैक तहिना आखर (५४०10) केँ अनुभवसँ धूनि थोड़बे 
आखरसँ भावनाक रंगबिरही महलकें ठाढ़ करब गजल भेल। आ जँ दोसर अर्थ प्रेमालाप लेबै तँ कने सूक्ष्म रुपमे जाए पडत | स्थूल रुपें 


देखलासँ गजल सामान्य प्रेमी-प्रेमिकाक वचन लागत मुदा वस्तुतः गजलमे आत्मा प्रेमिका आ परमात्मा प्रेमीक रुपमे अबैत अछि। 


गजल मूलतः अरबी शब्द छैक तँए ई बुझबामे कोनो भाँगठ नै जे गजल नामक काव्य सर्वप्रथम अरबी भाषा कहल गेल | ऐठाम ई कहब 
उचित जे शाइरी केखनो लिखल नै वरन कहल जाइत छैक। ऐठाम शाइरी मने गजल समेत सभ काव्य विधा भेल। गजलक जन्म आ 
विकासक जनबासँ पहिने अरब देशक ऐतिहासिकताकें जानब बेसी जरुरी अछि। इस्लाम धर्मक जन्मसँ पहिनेक समयके जमानः-ए-जाहिलियः 
कहल जाइत छैक, जकर मतलब अछि "अन्हार युग"। अन्हार युगमे जइ तरहक काव्य रचल गेल ओ मूलतः अपन-अपन कबीलाक प्रशंसा 
आ विपक्षी कबीलाक खिद्धांशसँ भरल अछि आ ऐ काव्य शैलीके कसीदा कहल जाइत छैक। ऐ युगमे मुतनब्बी नामक शाइर महत्वपूर्ण 

छथि । 


कसीदामे जखन प्रेमक प्रवेश भेल तखनेसँ गजलक जन्म हेबाक संभावना अछि। आ ऐ प्रयोगक श्रेय इमरउल कैस (५३९ इ.) के जाइत 
छन्हि। अरबी साहित्य विशेषज्ञ सभक मानब छन्हि जे इमरउल कैस अन्हार युगक पहिल शाइर छथि जे गजल कहब शुरु केलथि। संगहि- 
संग कैसे एहन पहिल शाइर छथि जे अपन प्रियतमकें खसल दयार ( दयार मने डीह ) पर कानि क$ गजल कहबाक परंपरा शुरु 

केलथि। कैसक अलावे अरबीमे अन्तरह-बिन-शद्दाह-अल-अबसी (५२५-६१५ इ.) अपन गजल-उल-अजरी मने पवित्र प्रेमक गजल लेल प्रसिद्ध 
भेलाह। अरबीक शाइर अहदे--उमवीक (६६१-७४९ इ. ) योगदान गजलमे सर्वाधिक अछि। तॅए विद्वान लोकनि ऐ युगकें उमवी युग कहैत 
छथि। उमवी समयमे मक्का आ मदीना शाइर आ कलाकारक केन्द्र छल। जइ कबीला ( खानदान ) मे पैगम्बर हजरत मोहम्मदक जन्म 
भेलन्हि ओइ कबीलामे शाइर उमर-बिन-अबी रबीय ( ६४३-७११ इ.)क जन्म सेहो भेलन्हि। ई. ७०१ मे जन्मल जमील बुसीन विशुद्ध 
गजलगो शाइर छलाह । बुसीन वस्तुतः जमीलक प्रेमिकाक नाम छल जकरा जमील अपन तखल्लुस ( उपनाम ) क रुपमे प्रयोग करैत 
छलाह। आब ऐ समय धरि गजलक विषय मात्र शारीरिक नै रहि भावनात्मक भऽ गेलैक। प्रसिद्ध शाइर उमरु-बिन-कुल-सूम अतगलबी अपन 
गजलक शुरुआत प्रेमिकाक देहसँ नै वरन जाम-ओ-मीनासँ करैत छथि। 


इस्लामक जन्मक पछाति अरबी शाइरीक विषय तँ बदलबे केलै संगहि-संग इस्लाम जखन इरान इराक पहुँचल तँ गजल सेहो ओतऽ पहुँचि 
गेलै। आ ऐ तरहें आब फारसीमे सेहो गजल कहनाइ शुरु भेल। फारसीमे गजलगोइ नवम शताब्दीक अंतसँ शुरु भेल। मुदा ऐठाम ई 
कहबामे कोनो संकोच नै जे फारसीमे कहल गजल अरबी गजलसँ बेसी नीक, समृद्ध, उदार आ भावनासँ परिपूर्ण अछि। एकर कारण ई जे 
अरबक तुलनामे इरान सभ्यता-संस्कृतिक मामिलेमे बेसी विकसित छल। फारसीमे संभवतः रुदकी समरकन्दी पहिल शाइर छथि जे गजल 
कहलथि। रुदकी गजलक अलावे कसीदा, रुबाइ, मनसवी आदि सेहो कहलथि | 


फारसीक लगभग सभ महत्वपूर्ण शाइर गजल कहलथि, जेना शेख सादी, रुमी, ख्वाजू किरमानी, हाफिज, शिराजी इत्यादि। फारसी गजलमे 
कमाल खजन्दी महत्वपूर्ण हस्ताक्षर छलाह। ऐ सबहक अलाबे ओइ समयमे उर्फी, मजीरी, तालिब, कलीम आ सायब सभ सेहो गजलक 
विकास अपना-अपना तरीकासँ केलथि। एकटा आर गप्प- फारसी गजलमे सायबके तमसील ( मने दृष्टान्त) क बादशाह मानल जाइत अछि, 
मुदा ओ स्वयं ऐ कलाक उस्ताद गनी काश्मीरीकें बुझैत छलाह। आ हुनकासँ भेंट करबाक लेल भारत ( फारसी इतिहासमे हिन्दोस्तान ) 
सेहो आएल छलाह। फारसी गजलक संबंधमे दूटा गप्प आर। पहिल जे अमीर खुसरो "अमीर खुसरो देहलवी"क नामे भारतसँ बेसी इरानमे 
प्रसिद्ध छलाह। आ दोसर गप्प जे सफवी युगमे इरान शासक सबहक अकृपाक कारणे बहुत शाइर सभ भारत आबि बसि गेलाह। एहने 
क्रममे शाइर शैख- अली-हर्फी-इस्फाहानी बनारस आबि गेलाह। सन १७६५३.मे हुनक मृत्यु भेलन्हि । आ एहने समयमे भारतक माटिपर 
गजल अपन गमक पसारि देलक। ऐठाम ई मोन राखब उचित जे भारतमे अमीर खूसरोकें पहिल गजलगो मानल जाइत अछि। आ ऐ 
गमकक किछु कण मीर, गालिब जेहन शाइरक जन्म देलक। आ तकरा बाद आस्ते-आस्ते उर्दू शाइरीक जन्म भेल | मोहम्मद वली कुतुबशाह 
उर्दूक ओ पहिल शाइर छथि जनिकर दीवान ( गजल संकलन) प्रकाशित भेलन्हि। कुतुबशाहक बाद जे शाइर भेलाह ओ छथि--गव्वासी, 
वजही, बहरी इत्यादि। आ उर्दूक संग-संग गजल मिथिलाक माटिपर सेहो पसरल जकर पहिल उदाहरण कविवर जीवन झाक नाटक सुन्दर- 


संयोगमे भेटैत अछि। 


गजल कोना कहल जाइत छैक? आब ऐ प्रश्नपर चली। सभसँ पहिने जे शाइरी सदिखन कहल जाइत छैक लिखल नै। आब अहाँ एकरा 
अरबी प्रकिया मानि मूँह नै घोकचा लेब। हिन्दु धर्मक चारु वेद लिखल नै कहल गेल छैक। आ शाइरी सेहो वेदे जकाँ कहल जाइत 
छैक। शाइरी विशुद्ध रुपसँ उच्चारणपर निर्भर अछि। तँए गजल कहल जाइत छैक लिखल ने। आब ई कही जे गजल किछु शेरक संग्रह 
होइत छैक ( कमसँ कम पाँच आ बेसीसँ बेसी सत्रह )। जँ सत्रहसँ बेसी शेर देबाक हुअए तँ फेरसँ एकटा मतला कहू आ शेर कहैत 
चलू । आ एना दूगजला, तीनगजला, चौगजला होइत रहत। ओना गजलक संबंधमे ईहो धेआन राखब जरूरी जे प्राचीन गजलगो गजलमे 
ताक (विषम) संख्या रखैत छलाह जेना ५, ७,९ आदि। एकर कारण इ कहल जाइत अछि जे पहिने गजलक विषय विरह युक्त प्रेम छल 
तँए जुफ्त (सम) के छोडि ताक ( विषम ) के प्राथमिकता देल जाइत छलै। मुदा आधुनिक गजलगो एहि रुट़िके तोडि देने छथि। आब इ 
बूझी जे शेर की थिक। शेर सदिखन दू पाँतिक होइत छैक आ शाइर जे कहए चाहेत अछि ओ दुइये पाँति मे खत्म भए जेबाक चाही, 
अन्यथा ओ गजलक लेल उपयुक्त नहि। आ एहन-एहन गजल जकर हरेक शेरमे अलग-अलग बात कहल गेल हो ओकरा "गैर-मुसल्सल" 
गजल कहल जाइत छैक। किछु गजल एहनो होइत छैक जकर हरेक शेर एकै विषय पर रहैत छैक। एहि प्रकारक गजलके "मुसल्सल" 
गजल कहल जाइत छैक, मुदा "मुसल्सल" गजल बेसी नीक नहि मानल जाइत अछि। उर्दूमे पाँतिकै "मिसरा" कहल जाइत छैक। शेरक 
पहिल पाँतिकें "मिसरा-ए-उला" आ दोसर पाँतिकें "मिसरा-ए-सानी" कहल जाइत छैक। 


आब शेरक किछु उदाहरण देखू - 
अला हुब्बी बे-सेहने की फ़ सबहीना 
वला तब्की खमूरल अन्दरीना 


अर्थ-- ऐ साकी सुन पेआला उठा कए हमरा एतेक जामे-सुबूही (जामे-सुबूही मने भोरक बचल शराबक पेआला) दे की जइसँ अन्दरीना 
(अन्दरीना सीरीया देशक एकटा जगहक नाम अछि) मे एकौ ठोप शराब नै बचै। 


(भाषा- अरबी, शाइर- उमरु-बिन-कूल-सूम अतगलबी) 

अगर आ तुकें-शीराजी बदस्त आरद दिले-मारा 

ब-खाले हिन्दुवश बखशम समरकन्दो बुखारा रा 

अर्थ-- जँ ओ सुन्दरि महबूब हमर करेज चोरा लेथि तँ हम हुनकर एकटा तिलपर समरकंद आ बुखारा सन-सन देश हुनका दऽ देबन्हि। 
( भाषा- फारसी, शाइर- हाफिज शीराजी ) 

उनके आ जाने से आ जाती है मुँह पर रौनक 

वो समझते हैं कि बीमार का हाल अच्छा है 

( भाषा-उर्दू, शाइर गालिब ) 


बाट तकैत दिन बीति जाएत बुझलिऐ 
आस तकत जिनगी बिताएत बुझलिएऐ 
( भाषा- मैथिली, शाइर गजेन्द्र ठाकुर ) 


लड़कीकें जाति नहि होइत छैक 

लड़का अजाति नहि होइत छैक 
(भाषा-मैथिली- शाइर रोशन झा) 

भागब कोनाक दूर जिनगी सँ 

डरब किया मृत्यु केर चिनगी सँ 
(भाषा-मैथिली- शाइर प्रवीण चौधरी "प्रतीक") 
अहाँ संग प्रेम करबा पर बिर्त हम 


अपटी खेतमे मरबा पर बिर्त हम 


( भाषा- मैथिली, शाइर आशीष अनचिन्हार ) 


जँ उपरका शेर सभके देखबै तँ पता लागत जे ई सभ दुइये पाँतिके छैक आ जे बात कहल गेल छैक से पूरा-पूरी छैक। इएह भेल शेर | 
गजलसँ जुडल किछु आर पारिभाषिक शब्द देल जा रहल अछि। बिना एकरा बुझने गजल नै बुझल जा सकैए। 


१) मतला--"मतला" गजलक ओइ पहिल शेरके कहल जाइत छैक जकर दून्‌ पाँतिमे काफिया आ रदीफ रहै। एकटा गजल उदाहरणक लेल 
देल जा रहल अछि। 


अपन आँखिमे बसा लिअ हमरा 


अपन श्वासमे नुका लिअ हमरा 


जहाँ मरितो जीबाक आस रहए 


ओहने ठाम तँ बजा लिअ हमरा 


हाथ सटेलासँ मोन केना भरतै 


अहाँ करेजसँ सटा लिअ हमरा 


ऐ गजलक पहिल शेरक पहिल पाँतिमे काफिया "आ"क मात्रा अछि (केना से काफियाबला खंडमे पता चलत) आ रदीफ " लिअ हमरा" 
अछि। तेनाहिते शेरक दोसरो पाँतिमे काफिया "आ"क मात्रा अछि आ रदीफ "लिअ हमरा"। संगहि-संग ई शेर गजलक पहिल शेर अछि, 
तँए ई भेल मतला। आब दोसर शेरपर आउ, मतलाक बाद ई कोनो जरुरी ने छैक जे दूनू पाँतिमे काफिया आ रदीफ हुअए। मुदा मतलाक 
बला शेरक बाद जे शेर छैक तकर दोसर पाँतिमे काफिया आ रदीफक रहब अनिवार्य। उपरके गजलकें देखू मतलाक बाद जे शेर अछि--- 


"जहाँ मरितो जीबाक आस रहए 
"ओहने ठाम तँ बजा लिअ हमरा” 


ऐ शेरमे देखू पहिल पाँतिमे ने रदीफ छैक आ ने काफिया मुदा दोसर पाँतिमे काफिया सेहो छैक आ रदीफ सेहो। अन्य शेरक लेल एहने 
सन बुझू। ओना मतलाक बाद जे मतला आबए तँ ई शाइरक क्षमताकें देखबैत छेक आ गजलकें आर बेसी सुन्दर बनबैत छैक। तएँ 


ओकरा हुस्ने-मतला कहल जाइत छैक। ओना शाइर चाहए तँ गजलक सभ शेरकें मतलाक रूपमे दऽ सकैए। बिना रदीफक गजल सेहो 
होइत छैक जकरा "गैर-मुरइफ" गजल कहल जाइत छैक मुदा काफिया रहब बिलकुल अनिवार्य । 


२) रदीफ-- रदीफ मतला बला शेरक दूनू पाँतिक ओइ अंतिम हिस्साकें कहल जाइत छैक जे दूनू पातिमे समान रूपें बिना हेड़-फेरक 
आबए। उपरका बला हमर शेरकें देखू ऐ मे "लिअ हमरा" समान रुपसँ दून्‌ पाँतिमे अछि अर्थात ई भेल रदीफ। ई रदीफ गजलक सभ 
शेरक सभ दोसर पाँतिमे (मतला बला शेरकें छोडि) अनिवार्य रुपें अएबाक चाही। एकटा आर दोसर मतलाकें देखू- 

"दूर जतेक जाएब अहाँ 

लग ओतबे आएब अहाँ" 

ऐ शेरमे "अहाँ" रदीफ अछि से स्पष्ट अछि। पूरा गजलमे रदीफ एकै होइत छैक। 

उपरमे रदीफक जे उदाहरण अछि तकर अलाबे एकटा आर रदीफ होइत अछि जे काफियामे पाओल जाइत छैक। एकरा तहलीली रदीफ 
कहल जाइत छैक। उर्दूमे तहलीलक मतलब "नीक जकाँ मिझराएल" होइत छैक। ई उदाहरण सभसँ बेसी फडिच्छ हएत । मानू जे अहाँ 
कोनो गजल क मतलामे काफियाक रूपमे "चलिऔ" आ "रहिऔ" शब्दक प्रयोग केलिऐ। आब धे आनसँ दूनू शब्दके देखू । दुनूमे "औ" समान 
रूपसँ छैक आ "औ"क बाद जे बचै छैक से भेल "चलि" आ "रहि"। आ "औ"सँ पहिने दूनु शब्दमे "इ"क मात्रा अछि संगहि-संग "च"क 


"र" संग स्वर-साम्य सेहो भऽ रहल छैक। तँ फेर चली तहलीली रदीफपर । "चलिऔ" आ "रहिऔ"मे "औ" भेल तहलीली रदीफ। आब ई 
शाइरक मजबूरी छैक जे ओ गजलक आन-आन शेरमे काफिया लेल ओहने शब्द लेथि जकर अंतमे "औ" होइक। जेना "कहिऔ", "सुनिऔ", 
"बजिऔ" इत्यादि । बहुत शाइर एहन-एहन काफियामे " औ" कें काफिया मानि लैत छथि से गलत। तँए शाइर "चलिऔ" आ "रहिऔ" क 
बाद कोनो शेरमे " हौ", "रौ" इत्यादि काफिया नै लेल जा सकैए (मुदा जँ केओ शाइर मतलामे "चलिऔ" आ " हौ" काफियाक प्रयोग करै 
छथि तँ गजलक काफिया "औ" स्वर होइत अछि आ एहन स्थितिमे "रौ" आदि काफिया लेल जा सकैए। एकर बेसी विवरण मात्रा बला 
काफियाक खंडमे भेटत। आब मैथिलीमे तहलीली रदीफक महत्व ऐलेल छैक जे मैथिलीमे विभक्ति सभकें सटा कऽ लिखल जाइत अछि 
(बहुत गोटे शब्दक अंतमे "औ" क बदलामे "यौ"क प्रयोग करैत छथि। तथापि एहनो स्थितिमे "यौ" तहलीली रदीफ अछि)। एकटा आर 
गप्प मैथिलीमे एहन शब्द जे "इकारान्त" अछि ओकर उच्चारण अलग होइत अछि मने लिखलो पहिने जाइए आ बाजलो पहिने जाइए जेना 
लिखै तँ छी "माटि" मुदा बाजै छी "माइट", लिखै छी "देखि" मुदा बाजै छी "देइख" एकर आन-आन सभ उदाहरण सभ सेहो अछि। 
मैथिलीमे तहलीली रदीफक महत्व ऐ द्वारें सेहो अछि। तँए मैथिलीमे काफिया निर्धारण धेआनसँ करए पडत आ एकर विस्तृत विवरण काफिया 
बला प्रकरणमे भेटत | 


३) काफिया- काफिया मने तुकान्त। आ तुकान्त मने स्वर-साम्यक तुकान्त चाहे ओ वर्णक स्वर-साम्य हो आकि मात्राक स्वर-साम्य। रदीफसँ 
पहिने जे तुकान्त होइत छैक तकरा काफिया कहल जाइत छैक। आ ई रदीफे जकाँ गजलक हरेक शेरक (मतला बला शेरकें छोड़ि) 
दोसर पाँतिमे रदीफसँ पहिने अनिवार्य रुपें अएबाक चाही। काफिया दू प्रकारक होइत छैक-- (क) वर्णक स्वर-साम्य आ (ख) मात्राक स्वर- 
साम्य | वर्णक काफिया लेल शेरक हरेक पाँतिमे रदीफसँ पहिने समान वर्ण आ तकरासँ पहिने समान स्वर-साम्य होएबाक चाही। एकटा गप्प 
आर- बहुतो शाइर खाली रदीफक बाद बला वर्ण वा मात्राकें काफिया बूझि लैत छथि से गलत | काफियाक निर्धारण काफिया लेल प्रयुक्त 
शब्दके अंतसँ बीच वा शुरू धरि कएल जा सकैए। उदाहरण देखू- 


"दूर जतेक जाएब अहाँ 
लग ओतबे आएब अहाँ" 


ऐ शेरक पहिल पाँतिमे रदीफ "अहाँ" छैक। आ रदीफसँ ठीक पहिने "जाएब" शब्द छैक | जँ अहाँ "जाएब" शब्दपर धेआन देबै तँ पता 
लागत जे ऐ शब्दक अंतिम वर्ण "ब" छैक मुदा ऐ "ब" संग "आएब" ध्वनि सेहो छैक। तहिना दोसर पाँतिमे रदीफ "अहाँ"सँ पहिने "आएब" 
शब्द अछि। आब फेर अहाँ सभ "आएब" शब्दके देखू। ऐमे अंतिम वर्ण "ब" तँ छैके संगहि-संग "आएब" ध्वनि सेहो छैक। मतलब जे 
उपरक शेरक दुनू पाँतिमे रदीफ "अहाँ"सँ पहिने ब वर्ण अछि, "आएब" स्वर (ध्वनि) क संग। अर्थात "आएब" ध्वनिसँ युक्त "ब" वर्ण ऐ 
शेरक काफिया भेल। आब ऐठाम ई मोन राखू जे जँ उपरक ई दूनू शेर कोनो गजलक मतला छैक तँ ओइ गजलक सभ शेरक काफिया 
"ब" वर्णक संग "आएब" ध्वनि होएबाक चाही। अन्यथा ओ गजल गलत भऽ जाएत। आब ऐ गजलक दोसर शेरकें देखू- 


जँ खसब हम बाट पर 
आशा अछि उठाएब अहाँ" 


ऐ शेरमे पहिल पाँतिमे ने रदीफ छैक आ ने काफिया, मुदा दोसर पाँतिमे रदीफ सेहो छैक आ रदीफसँ पहिने शब्द " उठाएब" अछि। ऐ 
शब्दक अंतमे "ब" वर्ण तँ छैके संगहि-संग "ब"सँ पहिने "आएब" ध्वनि सेहो छैक। ऐ गजलक आन काफिया सभ अछि--------" नहाएब", 
"देखाएब" आ "हटाएब"। एकटा आर उदाहरण देखू- 


"मालक खातिर तँ माल-जाल बनल लोक 
देखाँउसक खातिर कंगाल बनल लोक" 


ऐ मतलाक शेरमे "बनल लोक" रदीफ अछि। आ रदीफसँ पहिने पहिल पाँतिमे "जाल" शब्द अछि। संगहि-संग दोसर पाँतिमे "कंगाल" शब्द 
अछि। आब हमरा लोकनि ऐ मे काफिया निर्धारण करी। दूनू शब्दके नीक जकाँ देखू। दुनु शब्दक अंतिम वर्ण "ल" अछि मुदा पहिल 
पाँतिमे "ल"सँ पहिने "आ" ध्वनि अछि (मा) आ दोसरो पाँतिमे "ल"सँ पहिने "आ" ध्वनि अछि (गा)। तँ ऐ दूनु शब्दक मिलानक बाद हमरा 
लोकनि देखै छी जे दुनुमे "ल" वर्ण समान अछि। संगहि-संग वर्ण "ल" सँ पहिने "आ" स्वर अछि। तँए ऐ गजलक काफिया "आ" स्वरक 
संग "ल" वर्ण भेल। आब शाइरकें बाँकी शेरमे काफियाक रूपमे एहन शब्द चुनए पड़तन्हि जकर अंतमे "ल" वर्ण अबैत हुअए आ तइसँ 
पहिने "आ" स्वर हो। ऐ गजलमे प्रयुक्त भेल आन काफिया अछि--दलाल, प्रकाल, जंजाल, देबाल। अच्छा तँ काफियापर भेल एतेक मंथनक 


० 


बाद एकटा प्रश्न जे जँ कोनो गजल केर मतलामे रदीफक बाद पहिल पाँतिमे " छोडए" आ दोसर पाँतिमे "फोडए" शब्द आबि रहल हुअए तँ 


कहू जे ऐ मे काफिया की हेतै। आ दोसर प्रश्न जे जँ कोनो शाइर " छोडए" आ "फोडए"क बाद आन शेरमे काफियाक रूपमे " जाए" शब्द 
लेथि तँ ओ सही हेतै की गलत। ऐ प्रश्नपर विचारु, हम अपन विचार काफियाक विवरणक बाद देब। एक बेर फेर हम अहाँ सभकेँ मोन 
पाडि दी जे काफियाक निर्धारण खाली मतलामे होइत छैक, आ बाँकी शेरमे ओकर पालन। संगहि-संग इहो मोन राखू जे जँ गजलक 
मतलामे काफिया गलत भेल हुअए तँ ओकरा छोट गलती मानल जाइत छैक, मुदा जँ मतलामे सही काफिया छैक आ बाँकी शेरमे सँ कोनो 
शेरमे काफियाक गलत पालन भेल छैक तँ ओकरा बड़का गलती मानल जाइत छैक। काफिया निर्धारण करबा समयमे दूटा आर गप्प मोन 
राखू-- 


१) जँ मतलाक कोनो काफियामे अनुस्वारक प्रयोग छैक तँ सभ शेरक काफियामे अनुस्वार हेबाक चाही ओहो ठीक ओही स्थानपर जइपर 
पहिल काफियामे छैक। जेना मानि लिअ कोनो मतलाक पहिल पातिक काफिया "बसंत" छैक तँ आब अहाँकें ओहन शब्द काफियामे देबए 
पड़त जकर अंतसँ दोसर वर्णपर अनुस्वार अबैत होइक जेना की "अनंत", "दिगंत" इत्यादि। आ एहने सन नियम चंद्रबिंदु लेल सेहो छैक। 
अनुस्वार बला काफियामे एकटा आर गप्प मोन राखू जे बहुत गोटे अनुस्वार बला शब्दकें संयुक्ताक्षर ( मैथिलीमे पंचमाक्षर ) रूपमे सेहो 
लिखैत छथि। जेना की "बसंत" क बदलामे "बसन्त", "अनंत" क बदलामे "अनन्त" वा "दिगंत" क बदलामे "दिगन्त" । मुदा एहन ठाम ई 
मोन राखू जे एक गजलमे या तँ अहाँ अनुस्वार लऽ सकेंत छी वा संयुक्ताक्षर। जँ अहाँ एकटा काफिया अनुस्वार बला लेबै आ दोसर 
संयुक्ताक्षर तँ ई गलत हएत। उदाहरण लेल "बसंत" क काफिया "अनन्त" वा "दिगन्त" नै भऽ सकैत अछि। हँ " बसन्त" क काफिया 
"अनन्त" वा "दिगन्त" जरूर होइत छैक। आ से ऐ द्वारे जे संयुक्ताक्षर बला काफिया लेल किछु आर निअम छैक। जकर विवरण निच्चा 


देल जा रहल अछि। 

२) आब कने संयुक्ताक्षर बला काफियाकें देखी। किछु आर विवरणसँ पहिने किछु संयुक्त शब्द सभकें देखल जाए। प्रस्थान, चुस्त, दुरुस्त, 
किस्मत । आब ई देखू जे संयुक्त वर्ण अंतसँ कोन स्थानपर पड़ैत अछि। जँ ई अंतसँ तेसर आ ओकर बाद मने चारिम या पाँचम 
स्थानपर अबैत हो तँ काफियाक निअम पहिने जकाँ हएत। मुदा जँ इएह संयुक्त वर्ण काफियाबला शब्दक अंतसँ दोसर स्थानपर अबैत हो 
तँ कने धेआन देबए पड़त। मानि लिअ जे मतलाक पहिल पाँतिमे "चुस्त" काफिया छैक। तँ आब सभ काफियाक अंतमे "स्त" रहबाक 
चाही। उदाहरण लेल "चुस्त"क काफिया "मस्त" ',पस्त" , "हरस्त" आदि भऽ सकैए। उदाहरण रूपमे एकटा शेरकें देखल जाए- 


हएत कोना गुदस्त जीबन 
भेल चिन्तासँ हरस्त जीबन 


आब ऐ शेरमे रदीफ "जीबन" भेल आ पहिल पाँतिमे काफिया "गुदस्त" अछि, आब संयुक्ताक्षर बला नियमक हिसाबें काफियाबला शब्दमे 
अंतसँ दोसर वर्ण "स्त" होएबाक चाही। आब दोसर पाँतिकें देखू, रदीफसँ पहिने काफियाक रूपमे "हरस्त" अछि जकर अंतसँ "स्त" अछि 
जे निअमक मोताबिक सही अछि। ऐ गजलमे आन काफिया सभ एना अछि---- "व्यस्त", "मदमस्त", "मस्त", "सस्त" आदि। संयुक्ताक्षरक 
ई निअम मात्राबला काफिया लेल कने अलग ढुंगसँ छैक। किछु विस्तृत विवरण मात्रा बला खंडमे भेटत | 


मात्रा बला काफियापर विचार करबासँ पहिने कनेक फेरसँ तहलीली रदीफ आ मैथिली विभव्तिपर विचार करी | कारण जे मैथिली विभक्ति 
मूल शब्दगे सटि जाइत छैक। आ तँए ओ केखन काफियाक रूप लेत आ केखन रदीफक से बुझनाइ परम जरूरी। 
विभक्ति--- 


मैथिलीमे विभक्ति चिन्ह सामान्यतः पाँच गोट अछि। 

कर्म---- कॅ करण--- एँ /सँ अपादान-सँ सम्बन्ध---क अधिकरण--मे /पर 


एकर अतिरिक्त विद्वान लोकनि कर्ताक चिन्ह कें सुन्नाक रूपमे लैत छथि। ई पाँचो चिन्ह मूल शब्दमे सटि जाइत छैक। आ ऐ पाँचोमेंसँ "एँ 
चिन्ह मूल शब्दक ध्वनि बदलि दैत छैक। उदाहरण लेल देखू-- "बाट" शब्दमे "एँ" चिन्ह सटने " बाटे" होइत छैक। "हाथ" शब्दमे सटने 
"हाथें' इत्यादि । आब कने ई विचारी जे जँ कोनो शाइर एहन शब्द, जइमे विभक्ति सटल होइक, जँ ओकर काफिया बनेता तँ की हेतै। ऐ 
लेल किछु एहन शब्द ली जइमे विभक्ति सटल होइक। उदाहरण लेल-- 


मूल शन्द----------- विभक्तिसँ सटल शब्द 


हाथ------------------- हाथक /हाथें/ हाथसेँ/ हाथमे/ हाथकें 


फरल फूलक /फूलसँ /फूलें 

संग संगमे /संगें 
राति------------------- रातिऐँ/ रातिसँ /रातिमे 

ऐ विवरणकें हमरा लोकनि दू भागमे बाँटि सके छी--- 
१) एहन मूल शब्द जे अंतसँ अकारान्त हुअए, आ 


२) एहन मूल शब्द जकर अंतमे मात्राक प्रयोग होइक 

१) आब जँ कोनो शाइर एहन मूल शब्द जे अकारान्त छैक आ ओइमे विभक्ति लागल छैक तकरा काफिया बनबै छथि तँ हुनका ई मोन 
राखए पड़तन्हि जे बादमे आबए बला सभ आन-आन काफियामे वएह विभक्ति कोनो आन मूल शब्दमे आबै जे अकारान्त होइक संगहि-संग 
स्वर-साम्य सेहो रखैत हो । 

उदाहरण लेल----- 

मानू जे केओ मूल "हाथ" शब्दमे "क" विभक्ति जोडि "हाथक" काफिया बनेलक। दोसर आन-आन काफिया लेल ई मोन राखू जे आबए 
बला ओइ काफियाक अंतमे "क" विभक्ति तँ एबै करते मुदा विभक्ति "क"सँ ठीक पहिने अकारान्त वर्ण एवं स्वर-साम्य होएबाक चाही जेना 
की मानू "बात" शब्दमे विभक्ति "क" जुटलापर "बातक" शब्द बनैत अछि। आब पहिल काफिया "हाथक" आ दोसर काफिया "बातक" 
मिलान करु (काफियाक मिलान सदिखन शब्दक अंतसँ कएल जाइत छैक)। देखू पहिल काफिया "हाथक" आ दोसर काफिया "बातक" 
दुनूक अंतमे विभक्ति "क" अछि संगहि-संग विभक्ति "क" केर बाद दुनू काफियाक शब्द "थ" आ "त" अकारान्त अछि संगहि-संग "हा" केर 
स्वर-साम्य "बा"सँ छैक। आब फेर तेसर शब्द "पात" लिअ आ जँ ओइमे "क" विभक्ति जोड़बै तँ " पातक" शब्द बनतै। आब पहिल 
काफिया "हाथक" आ दोसर काफिया "पातक" मिलान करु। देखू अंत सँ दूनू शब्दगे "क" विभक्ति छैक आ ठीक ओइसँ पहिने दूनू शब्द 
अकारान्त छैक आ संगहि-संग 'हा"क स्वर-साम्य "पा"सँ छैक। एनाहिते दोसर उदाहरण देखू----मूल शब्द "पात" विभक्ति "मे" जुटलापर 
"पातमे' शब्द बनेत अछि। फेर दोसर शब्द "बाट" विभक्ति "मे" जुटलापर "बाटमे"। आब फेरसँ मिलान करु--- दुनु शब्दक अंतमे विभक्ति 
"मे" लागल छैक । विभक्ति "मे"सँ ठीक पहिने अकारान्त वर्ण सेहो छैक संगहि-संग "पा" केर स्वर-साम्य "बा"सँ छैक। किछु आर 
उदाहरण लिअ----- "कलमसँ"-----"पतनसँ", "बापकें"-----"आबकें" इत्यादि । 


२) एहन मूल शब्द जकर अंतमे मात्रा होइक ओकर काफिया लेल धेआन राखू जे विभक्तिक बाद ठीक वएह मात्रा स्वर-साम्यक संग एबाक 
चाही। उदारहरण लेल-- 


आँखिसं----चाँकिसँ ----बाँहिसँ, इत्यादि 
रातिमे----जातिमे--- जाठिमे, इत्यादि 
घुटठीके---गुड्डीकें---चुट्टीकें, इत्यादि 
पानिक--आनिक, इत्यादि 


केखनो काल दूटा विभक्ति एकै संग जुटि जाइत छैक जेना "रातिएँसँ" एहन समयमे अहाँकें दोसरो काफिया ओहने लेबए पड़त जइमे दुनू 
विभक्ति समान होइक स्वर-साम्यक संगे। उदाहरण लेल " रातिएँसँ" केर काफिया "छातिएँसँ" "हाथिएँसँ" "बाटिएँसँ" आदि-आदि भऽ सकेत 
अछि। विभक्ति बला काफियाक संबंधमे एकटा आर खास गप्प। कोनो एहन मूल शाब्द जकर अंत कोनो एकटा खास विभक्तिसँ साम्य 
रखैत हो, विभक्तिसँ पहिने बला वर्ण अकारान्त वा मात्रा युक्त (जेहन स्थिति) हुअए संगहि-संग ओइसँ पहिने स्वर-साम्य हुअए तँ ओ दुनू 
काफियाक रूपमे लेल जा सकैए। उदाहरण लेल एकटा विभक्ति बला शब्द "पातक" वा "बाटक" लिअ। आ आब एहन मूल शब्द ताकू 
जकर अंतमे "क" होइ, "क"सँ पहिने अकारान्त वर्ण होइक (जँ अकारान्त वर्णसँ पहिने स्वर-साम्य होइ तँ आरो नीक) तँ ओ दुनू ( एकटा 
विभक्ति युक्त आ दोसर मूल) शब्द काफिया भऽ सकैत अछि। उदाहरण लेल उपर लेल दूनु विभक्त युक्त शब्द "पातक" आ "बाटक"क 
मूल शब्द "बालक" पालक" वा "चालक"सँ मिलाउ। जँ गौरसँ देखबै तँ पता लागत जे ई शब्द सभ काफिया लेल एकदम्म उपयुक्त अछि। 
तेनाहिते मात्राबला शब्द जइमे विभक्ति सटल हुअए आ ओहन मूल शब्द जे ओकरासँ मिलैत हुअए एक-दोसराक काफिया बनि सकैत अछि। 
जँ कोनो मतलाक अंत मूल शब्दसँ सटल विभक्तिसँ होइक हुअए तँ ओकरा बिना रदीफक गजल मानू। उदाहरण लेल - 


भरोसे टा भेटल सेहो उधारमे 
लागल छी हम दोसरे जोगारमे 


ऐ गजलक आन अंतिम शब्द अछि---- "अन्हारमे", अनचिन्हारमे", "धारमे"। देखू ऐ सभमे "र" सेहो आ "मे" सेहो छैक मुदा तैओ एकरा 
बिना रदीफक गजल मानल जाएत | 


आब कने मात्रा बला काफियापर विचार करी | मैथिली वर्णमालामे १६ गोट स्वर देखाओल गेल अछि। अ, आ, इ, ई उ, ऋ, ऋ, लू,( आ 
लूक आर एकटा दीर्घ रूप) ऊ, ए, ऐ. ओ. औ, अं एवं अः। जइमे "अ" तँ सभ वर्णक (जइमे हलन्त नै लागल होइक)मे अंतमे अबिते 
छैक। अन्य छह गोट स्वर ( ऋ,ऋ, ल्‌ आ लूक आर एकटा दीर्घ रूप, अं एवं अः) खाली तत्सम शब्दमे अबैत छैक। बचल नओ गोट 
स्वर आ, इ, ई, उ, ऊ, ए, ऐ, ओ, एवं औ ( एकर लेख रूप क्रमशः--, £,., , , , 1 एवं † अछि) |संगे-संग हम मैथिलीमे रेफ बला 

काफियापर सेहो बिचार करब। मतलब जे ऐठाम हम कुल दस गोट मात्रापर बिचार करब। मुदा ऐ दसोमे "इ", " उ" आ रेफ पर बिचार 
हम बादमे करब। एकर कारण जे मैथिलीमे ऐ तीनूक उच्चारण कने अलग ढंगसँ होइत अछि। तँ चली मात्रा बला काफियापर। मतलामे 
रदीफसँ पहिने जँ वर्णमे कोनो मात्रा छैक। तँ गजलक हरेक शेरक काफियामे वएह मात्रा अएबाक चाही चाहे ओइ मात्राक संग बला वर्ण 
दोसरे किएक ने हो। बाद-बाँकी स्वर-साम्य बला निअम उपरे जकाँ बूझू। इएह भेल मात्रा बला काफियाक निअम। आब एकरा कने 
उदाहरणसँ बूझी । 


देखू नोर सुखा रहल 
दर्द मुदा देखा रहल" 


ऐ शेरमे रदीफ अछि "रहल" आ रदीफसँ पहिने पहिल पाँतिमे वर्ण "ख"क संग "आ"क मात्रा अछि। तेनाहिते दोसर पाँतिमे रदीफसँ पहिने 
वर्ण "'ख"क संग "आ"क मात्रा अछि। ऐ गजलमे लेल गेल अन्य काफिया अछि---" गना", बिझा", "फेका" एवं "लिखा" । जाँ गौरसँ देखबै 
तँ पता लागत जे रदीफसँ पहिने बला वर्ण बदलि रहल छैक (खाली मतलामे एकै छैक "ख" मुदा आन शेर सभमे ई "न", "झ", "क" आ 
फेर "ख" अछि) मुदा मात्रा सभमे एकै "आ" ( "आ" केर लेख रूप 1) छैक। अर्थात ऐ गजलक काफिया भेल "आ"क मात्रा। अन्य बचल 
मात्राक लेल एहने समान निअम अछि आ सभ मात्राक एक-एकटा उदाहरण देल जा रहल अछि। 


१) "एनाइ जँ अहाँक सूनी हम 
नहुँएसँ सपना बूनी हम" 
( काफिया "ई"क मात्रा) 
ऐ गजलक अन्य काफिया अछि--- "चूमी", "पूछी", "बूझी", "खूनी", ,"लूटी", "सूती" आदि । 
२) "जँ तोड़ब सप्पत तँ जानू अहाँ 
फाँसिए लगा मरब मानू अहाँ" 
( काफिया "ऊ"क मात्रा) 
ऐ गजलमे लेल गेल अन्य कफिया --- "गानू", "आनू", बान्हू" आदि । 
३) "मोन तंग करबे करतै 
देह भाषा पढबे करतै" 
(काफिया "ए"क मात्रा) 
ऐ गजलमे लेल गेल अन्य कफिया ---"खुजबे", "उड़बे", "सटबे" आदि अछि। 
४) "सभ दिन तँ भेंट होइते रहै छी हम 
तैऔ भोर आ साँझक बाट जोहै छी हम" 


( काफिया "ऐ"क मात्रा) 


ऐ गजलमे लेल गेल अन्य कफिया ---"सोहै", "भूकै", "लूटै", "बूझै" आदि अछि। 
केखनो काल "ऐ" केर उच्चारण "अइ" जकाँ होइत अछि। जेना "सैतान" बदलामे सइतान, बैमानक बदलामे "बइमान" इत्यादि । 
५) “आब हरजाइकें तों बिसरि जो रे बौआ 
मोन ने पड़ौ एहन सप्पत खो रे बौआ 
( काफिया "ओ"क मात्रा) 
ऐ गजलमे लेल गेल अन्य कफिया-----ओ, खसो, पडो इत्यादि अछि। 
६) " एक बेर फेर हँसिऔ कनेक 
ओही नजरि सँ देखिऔ कनेक" 
( काफिया "औ"क मात्रा) 
ऐ गजलमे लेल गेल अन्य कफिया ---"रहिऔ", "चलिऔ", "बुझबिऔ" आदि अछि। 


**** केखनो काल "औ" केर उच्चारण "अउ" जकाँ होइत अछि। 

उम्मेद अछि जे उपर देल गेल सात प्रकारक मात्रा बला उदाहरणसँ काफिया संबंधी निअम बेसी फड़िच्छ भेल हएत। तँ आब चली "इ", 
"उ" आ रेफ पर। मैथिलीमे "इ" आ "उ" लेख आ उच्चारण दूनू पहिने लिखल आ कएल जाइत छैक। एकरा हम उदाहरणसँ देखाएब, तँ 
पहिने "इ" केर उदाहरणसँ शुरु करी। शब्द "राति" मुदा ओकर उच्चारण भेल "राइत", लिखल जाइए "गानि" मुदा बाजल जाइए "गाइन", 
तेनाहिते "पानि" केर उच्चारण "पाइन" भऽ गेल । मैथिलीमे वर्ण "इ" तेहन उत्फाल मचेलक जे बहुत आन शब्द सभ "इ" वर्णक संग लिखल 
जाए लागल जेना की "जाइत", "खाइत" आदि। एकटा आर महत्वपूर्ण गप्प, मैथिलीमे "इ"कार दू रूपमे प्रयोग होइत अछि- पहिल रूप भेल 
जइमे मात्रा अबैत अछि आ दोसर रूपमे "इ"कार वर्णक रूपमे अबैत अछि। पहिल रूपक उदाहरण "राति", "जाति" सभ भेल आ दोसर 
रूपक उदाहरण "जाइत", खाइत" सभ भेल आब कने हमरा लोकनि काफियापर आबी। जँ अहाँ कोनो एहन शब्दक काफिया बना रहल छी 
जकर अंतिम वर्ण "इ"कार युक्त अछि तँ अहाँकें आन-आन काफिया लेल "इ"कार युक्‍त वएह वर्ण लेबए पड़त जे पहिल काफियामे अछि। 
उदाहरण लेल जँ अहाँ "राति" शब्द काफिया लेल लेलहुँ तँ आब अहाँकें दोसर काफिया लेल "त" वर्ण "इ"कार युक्त हेबाक चाही। जेना 
की "पाति", "जाति", आदि। अथवा एहन शब्द लिअ जकर अंतमे "त" होइक आ तइसँ पहिने "इ" वर्णक रूपमे रहए जेना की "जाइत"। 
एकर मतलब जे "राति" शब्दक काफिया लेल "जाति", "पाति" क संगे "जाइत", "खाइत", "नहाइत" सेहो आबि सकैत अछि। आ हमरा 
जनेत एहीठाम मैथिली गजल उर्दू गजलसंँ पूर्णतः अलग भऽ जाइत अछि। आ संगहि-संग ई विशेषता मैथिली गजलक एकटा अपन अलग 
छवि बनबैत अछि। आ ई विशेषता हृस्व "उ", "ऐ”, "औ" आ रेफ बलामे सेहो अबैत अछि। 


आब कने हृस्व "उ" पर धेआन दी। मैथिलीमे जँ शब्दक अंतमे "उ" अबैत हुअए आ ठीक ओइसँ पहिने अकारान्त वर्ण हुअए तखन "उ" 
केर उच्चारण प्रायः औ/अउ जकाँ होइत अछि। उदाहरण लेल मधु शब्दक उच्चारण मौध/मअउध होइत अछि। आ जाँ "उ"सँ पहिने 
आकारान्त वर्ण हो तखन "इ"ए जकाँ "उ" केर उच्चारण पहिने होइत अछि। उदाहरण लेल "साधु" केर उच्चारण "साउध", "बालु" केर 
उच्चारण "बाउल" इत्यादि। ओना उच्चारण लेल आनो शब्द लेल जा सकैए। आब इ देखी जे ऐ प्रकारक शब्दक काफिया कोना बनतै। जँ 
अहाँ "उ" सँ पहिने अकारान्त बला वर्णसँ बनल शब्द काफिया लेल लैत छी तँ धेआन राखू जे आन-आन काफियाक उच्चारण "कोनो वर्ण 
एक वा एकसँ बेसी) + औ/अउ + अंतिम निश्चित वर्ण" आबै। आब उपरके बला शब्द "मधु"कॅं लिअ। एकर उच्चारण "म + औ/अउ + 
ध" अछि, तँए एकर दोसर काफिया "कोनो वर्ण( एक वा एकसँ बेसी) + औ/अउ + ध" हेतै। आब जँ अहाँ दोसर शब्द "पौध" लेलहुँ तँ 
एकर उच्चारण "प + औ/अउ + ध " अछि। अर्थात "मधु" केर उच्चारण "पौध" केर बराबर अछि। तँए "मधु" केर काफिया "पौध" 
हएत । एनाहिते आन-आन शब्द सभ काफियाक लेल ताकल जा सकेए। आब आबी ओहन शब्दपर जकर अंत "उ" होइक आ ठीक ओइसँ 
पहिने आकारान्त वर्ण होइक ( जेना की उपरमे एकर उच्चारण पद्धित देखा देल गेल अछि, तँए सोझे काफियापर चली) । ठीक हृस्व "उ 
जकाँ निअम छैक एकरो। मानि लिअ जँ अहाँ "बालु" शब्द लेलहुँ, तँ मोन राखू दोसर काफियाक उच्चारण " आकारान्त कोने वर्ण + उ 
+ ल" होइक जेना की "भालु" इत्यादि। संगहि-संग हृस्व "इ"ए जकाँ "चाउर" केर काफिया "चारु" एवं "बालु" केर काफिया "आउल" ( 
०) भऽ सकैत अछि। मैथिलीमे बहुत काल "उ" आ चन्द्रबिंदु एकै संग अबैत अछि। जेना " कहलहुँ" ,"सुनलहुँ', "रहलहुँ" आदि। मानि 
लिअ जँ ई शब्द सभ जँ काफियाक रूपमे आबि रहल अछि तँ एहन समयमे धेआन राखू जे काफियामे ठीक वहए वर्ण "उ" आ चन्द्रबिंदुक 


संग आबए। से नै भेलापर काफिया गलत भऽ जाएत। उपरमे देल तीनू शब्दके देखू । तीनू शब्दक अंत " ह" सँ अछि ओहो "उ" आ 
चन्द्रबिँदुक संग। मने ई तीनू काफिया लेल उपयुक्त अछि। 


आब हमरा लोकनि फेरसँ एकबेर संयुक्ताक्षर बला निअमपर चली। मात्रा बला संयुक्ताक्षर लेल पहिनेसँ कने अलग ढ़गसँ देखू। ई गप्प 
उदाहरणसँ बेसी फड़िच्छ हएत । मानू जे मतलाक पहिल पाँतिमे काफियाक रूपमे "चुट्टी" शब्द लेल गेल। आब दोसर काफिया लेल मोन 
राखू जे "ई" मात्रा युक्त कोनो शब्द भऽ सकैत अछि। उदाहरण लेल "चिन्नी", "बुच्ची" आदि "चुट्टी'क काफिया भऽ सकैत अछि। मुदा जँ 
मतलाक काफिया "चुट्टी' आ "घुड्टी' छैक तखन आन शेरक काफिया "चिन्नी" या "बुच्ची" नै भऽ सकैत अछि। कारण मतलाक दुनू 
काफियामे "ई" मात्रा युक्त वर्णक बाद आधा "ट" क प्रयोग छैक, तएँ आन शेरक काफिया लेल ओहन शब्द ताकू जइमे "ई"मात्रा युक्त 
अक्षरक बाद आधा "ट्‌" अबैत हो जेना "बुट्टी", "कुट्टी" इत्यादि । 

एकटा गष्प आर ओ शाइर जे अनुस्वारक बदलामे पंचमाक्षरक प्रयोग करत छथि से घेआन राखथि जे काफियाक निर्धारण उपरके 
निअमक हिसाबे होइक। 


आघात बला शब्दक काफिया--- 


मैथिलीमे दू प्रकारक आघात अछि मात्रात्मक आ बलाघात। मुदा मात्रात्मक आघात ओतेक महत्व ने रखैत अछि, तँए हम एतए खाली 
बलाघातपर बिचार करब | 


मैथिलीमे कोन शब्दमे कतए आघात पड़त तकरा देखल जाए----पहिने मात्रात्मक आघातकें देखू । 


१) दू वर्ण धरि बला एहन शब्द जइमे एकोटा गुरू वर्ण नै हो- एहन शब्दमे अंतसँ दोसर शब्दपर आघात पड़ैत छैक। जेना "घर", "बर" | 


एकर उच्चारण "घ|र", "ब|र" आदि होइत अछि। मतलब "घ" आ "ब" पर आघात पड़ल छैक। जँ एक या एकसंँ बेसी दीर्घ हुअए तँ 
पहिल दीर्घपर आघात पड़ैत छैक। 


जेना "हाथ", "खत्ता" आदि | मतलब "हा" आ "त्ता" पर आघात छैक। "हाथी" "माछी" । ऐ शब्द सभमे पहिल गुरू "हा" एवं "मा" पर 
आघात छैक । 


२) तीन वर्ण बला एहन शब्द जइमे तीनू लघु वर्ण हो---- एहन शब्दमे अंतसँ दोसर वर्णपर आघात पड़ैत छैक। जेना "तखन", अगहन" । 
ऐमे "ख" आ "ह" पर आघात छैक। जँ एक या एकसंँ बेसी दीर्घ हुअए तँ पहिल दीर्घपर आघात पड़ैत छैक। जेना "ओसारा"मे "ओ" पर 
आघात छैक। "बतासा' मे "ता" पर आघात छैक। 

३) चारि वर्ण बला शब्दमे अंतसँ दोसर वर्णपर आघात पड़ैत छैक। उदाहरण लेल "भिनसर" मे "स" पर आघत छैक, "अगहन" मे "ह" 
वर्णपर छैक। जाँ चारि वर्ण बला ओहन शब्द जइमे दीर्घ सेहो छैक तकर आघात उपरमे देल गेल आने निअम जकाँ अछि। जेना 
"उच्चारण" मे च्चा पर आघात छैक । 


कूल मिला कऽ एकस चारि वर्ण धरिक शब्द लेल एकै रंगक निअम अछि। 


७) पाँच वर्ण बला शब्दमे अंतसँ तेसर वर्णपर होइत छैक चाहे ओ लघु हो की दीर्घ। मने पाँच वर्णमे आघात सदिखन बीच बला वर्णपर 
पड़ैत छैक । उदाहरण लेल "देखलहक" मे अंतसँ तेसर वर्ण "ल" पर आघात छैक, तेनाहिते "कमरसारि" मे "र" पर आघात छैक, 
"कनपातर" मे "पा" पर आघात छैक । 


८) छह आ छहसँ बेसी वर्ण बला शब्दमे दू ठाम आघात पड़ेत छैक। शब्दक अंतसँ दोसर वर्णपर आ अंतेसँ चारिम वर्णपर चाहे ओ लघु हो 


की दीर्घ | ऐठाम इहो मोन राखू जे शब्दक अंतसँ दोसर वर्णपर पड़ल आघात बेसी कठोर मुदा चारिम स्थानपर पड़ल आघात मन्द होइत 
अछि। 


**** विभक्ति बला शब्दमे आघात निर्धारित करबाक लेल विभक्तिकें हटा कऽ गणना करु। जेना की "पातक" शब्दमे आघात गनणा "त" 
वर्णसँ शुरु हएत ने की अंतिम वर्ण "क" सँ। सभ विभक्ति जुटल शब्द लेल इएह मोन राखू । 


आब कने आघात बला शब्दक काफिया देखी। एहन ठाम ई मोन राखू जे आघात बला स्थान आ वर्णक मात्रा समान रहए। उदाहरण लेल 
"घर" आ "मजूर" दूनुमे दोसर स्थानपर आघत छैक मुदा मात्रा अलग-अलग छैक, तँए ई दुनू एकदोसराक काफिया नै बनि सकैए। तँ 
"घर" शब्दक काफिया लेल "बर", "तर", " हर", “भिनसर" आदि उपयुक्त रहत । आ "मजूर" लेल "मयूर", "हजूर" आदि उपयुक्त रहत | 
आनो-आन आघातबला शब्दक काफिया लेल इएह नियम बुझू। ऐठाम हम फेर मोन पाडी जे काफियाक निर्धारण खाली मतलामे होइत छैक 


आ बाँकी शेरमे ओकर पालन। तँए जँ केओ मतलामे विभक्ति बला शब्दकें "फूलक" आ हाथक" काफिया लेताह तँ सही हएत आ बादबाँकी 


शेरमे "अक" काफियाक प्रयोग हेतैक। मुदा जँ केओ गोटे मतलामे "फूलक" आ "अड़हूलक" लेलक आ तकरा बादक शेरमे "हाथक" प्रयोग 
करत तँ ओ बिल्कुल गलत हएत | "फूलक" आ "अड़हूल" बाद आन शेर लेल काफिया "लक" होएबाक चाही | 


आब कने "रेफ" बला काफिया पर बिचार करी। रेफ "र" वर्णक एकटा रूप अछि।जे "र" मने आधा "र" मानल जाइत अछि। मैथिलीमे 
रेफ आ ओकर पूर्ण रूप (र वर्ण ) दून्‌ चलैत अछि | मुदा ई जनबाक लेल जे कतए रेफक रुप रहत आ कतए "र" वर्णक ऐ लेल किछु 
उदाहरण देखी------- 


मर्द------ मरद 
बर्खा-----बरखा 
बर्ख-----बरख 
चर्चा----चरचा 


ऐ चारि गोट शब्दकें देखलासँ ई बुझाइत अछि जे जँ अकारान्त वर्णपर रेफ हुअए तँ ओकरा लेल पूर्ण "र" क लिखब बेकार बुझाइत अछि 

कारण जे लिखलो जाइत अछि "बर्ख" आ पढ़लो जाइत अछि "बर्ख"। तँए ई मोन राखू जे अकारान्त वर्णपर जँ रेफ हुअए तँ ओकरा "र" 
क रुपमे ने लिखल जाए। मुदा जँ कोने वर्ण मात्रायुक्त हुअए संगहि-संग रेफ युक्त हुअए तँ ओइ शब्दमे "र" वर्णक प्रयोग कएल जा 
सकैए। जेना की चर्चा क चरचा, बर्खा क बदला मे बरखा, फुर्ती केर बदलामे फुरती इत्यादि । 


आब जँ अहाँ रेफ बला शब्दक काफिया बना रहल छी तँ पहिने ई निश्चित करू जे अहाँ रेफक रूप लेबै या "र" वर्णक। जँ अहाँ रेफक 
रूप लेबै तँ मोन राखू जे एकर निअम "इ"कार बला काफियाक समान हएत । हमर कहबाक मतलब जे जूँ अहाँ मतलाक पहिल पाँतिमे 
काफिया "गर्दा" लेलहुँ आ तकरा बाद आन काफिया बर्खा या बरखा लेलहुँ तँ बिलकुल गलत हएत। "गर्दा" शब्दक काफिया लेल दोसरो 
शब्दक अंतसँ "द" वर्ण रेफ लागल हेबाक चाही | मुदा जँ अहाँ मतलाक पहिल पाँतिमे काफिया "बरखा" लेलहुँ तँ ओकर काफिया "परदा", 
"गरदा", "जरदा" आदि भऽ सकत अछि। तेनाहिते ई मोन राखू जे जँ रेफ शब्दक अंत छोड़ि ( शुरूमे वा बीचमे कतौ) छैक तँ संस्कुतक 


शब्दमे तँ रेफे रहत मुदा विदेशज खास कऽ अरबी-फारसी आ उर्दू बला शब्दमे "र" भऽ जाइत अछि। जेना की पर्वतकें " परवत" नै 
लिखल जा सकैए मुदा शर्बतकें " शरबत" जरूर लीखि सकैत छी। ऐठाम ई मोन राखू पर्वत आ शरबत दुन्‌ एकदोसराक काफिया भऽ 


सकैए। 


काफियाक संबंधमे एकटा गप्प आर- काफियामे वर्ण "र" केर उच्चारण "ड" क बराबर मानू संगहि-संग "स", "श" आ "ष" केर उच्चारण 
सेहो समान मानू। जाहिठाम "ष"क उच्चारण "ख" जकाँ हएत ततए पूर्ण "ख" काफियाक रूपमे आबि सकैत अछि। जँ "ढ" अक्षर शब्दक 
शुरूमे छैक तँ ओकर उच्चारण "ढ" जकाँ होइत छैक मुदा तकरा बाद ओकर उच्चारण "रह" जकाँ छैक। आ हमरा विचारे काफियामे "ढ", 
"र" एवं "ड" समान अछि। उदाहरण लेल "ठाढ़"क काफिया "विचार", "हुराड" आदि भऽ सकैत अछि। केखनो काल "त्र" केर लेख रूप 


"तर्‌" आ "क्ष" केर लेख रूप "च्छ" अबैत अछि। शाइर उपरके निअमक हिसाबे एकर काफिया बनाबथि। 


आब कने शुरुआत बला प्रश्चपर चली। पहिल प्रश्न छल जे जँ कोनो मतलामे "छोडए" आ "फोड़ए" काफिया हुअए तँ बाद बला शेरक 
काफिया की हेतै। उत्तर स्पष्ट अछि बादबाँकी शेरमे काफिया "ओड़ए" वा "ओरए" हेबाक चाही। ने तँ गजल गलत भऽ जाएत। संगहि-संग 
दोसर प्रश्न छल जे जँ "छोड़ए" आ "फोड़ए" क बाद "जाए" हुअए, तँ सही हएत की गलत | एकरो उत्तर स्पष्ट अछि---- जाए क उच्चारण 
"ओड़ए" वा "ओरए" सँ नै मिलैत अछि तँए "जाए" काफिया "छोडए" आ "फोड़ए" क बाद गलत हएत | 

४) मकता- गजलक ओइ अंतिम शेरके मकता कहल जाइत छैक जइमे शाइर अपन नाम-उपनाम (तखल्लुस) क प्रयोग करथि। जेना एकटा 
उदाहरण देखू- 


"ठकि रहल अनचिन्हारके 
कहिओ अहाँ तँ कहिओ हम" 


ऐ मे हम अपन उपनाम "अनचिन्हार"क प्रयोग केने छिऐक आ ई शेर गजलक अंतिम शेर छैक तँए ई शेर भेल "मकता"। बिना मकताक 
गजल सेहो होइत छैक। मकताक संबंधमे ई धेआन राखू जे शाइर अपन सभ गजलमे या तँ अपन नामक प्रयोग करथि वा अपन 

उपनामक। मने दुनूमे सँ कोनो एकैटा। एकर उदाहरण हम अपनेपर लैत छी। हम अपन गजलमे या तँ "आशीष"क प्रयोग करबै वा 


"अनचिन्हार"क। ई नै जे किछु गजलमे "आशीष" आ किछुमे "अनचिन्हार" | 
बहर न लक 


गजल सदिखन कोने ने कोने बहरमे होइत छैक। बिना बहरक गजलक कल्पना असंभव | जेना छन्दक आधार लय होइत छैक तेनाहिते 
बहरक आधार अरज वा अर्‌द होइत छैक। अर्ज वा अर्‌द मने शेरमे निहित मात्रा-क्रम। अर्‌ज वा अर्दकें वजन सेहो कहल जाइत 
छैक। बहरक चर्च आगाँ बढ़एबासँ पहिने एकटा गप्प आर। ऐठाम हम उर्दू बहर केर वर्णन कऽ रहल छी। आ मैथिली गजलमे ई बहर 
सबहक प्रयोग मैथिली गजलक १००सालक इतिहासमे कहियो ने भेल मुदा हालहिमे गजेन्द्र ठाकुर द्वारा बहरे-मुतकारिबमे सफलतापूर्वक गजल 
लिखल गेल। तँए आब एकर चर्चा आवश्यक। ओना मैथिलीमे वार्णिक बहरक खोज सेहो गजेन्द्र ठाकुर द्वारा भेल अछि जकर अनुकरण 
प्रायः हरेक नव गजलकार कऽ रहल छथि। ऐ लेखमे जतेक उदाहरण देल गेल अछि से वार्णिक बहरपर आधारित अछि। ओना ऐ बहरक 
चर्चा हम बादमे सेहो करब। तँ पहिने उदूक बहर देखी। 


अरूज वा अरूदक अविष्कार हिजरीक दोसर सदीमे खलीले इब्रे अहमद बसरी केने छलाह। हुनका ई विचार मक्काक ठठेरा बजारमे बर्तन 
बनेबाक अवाज सूनि अएलन्हि। प्राचीन कालमे मक्काक अर्ज वा अर्‌द सेहो कहल जाइत छलैक तँए बसरी ओइ मात्रा क्रमकें अरूज वा 
अरूदक नाम देलथि। अरबी साहित्यमे १६ बहरक प्रयोग भेल। बादमे इरानमे तीन टा बहरक अविष्कार भेल। आब हम ऐठाम बहरक 
संक्षिप्त परिचय दऽ रहल छी। 


अरबी साहित्यमे बहर तीन खंडमे बॉटल गेल अछि १) सालिम मने मूल बहर, २ ) मुरक़्ब मने मिश्रित बहर आ ३) मुदाइफ मने परिवर्तित 
बहर। ऐ तीनूमेसँ मुदाइफ बहरक चर्चा एखन हम ने करब कारण जखन मैथिलीमे मूल बहरपर गजल लिखले नै गेल अछि तँ कोन हिसाबे 
हम ओकरा (मुदाइफ बहरके) एतए प्रस्तुत करू। अरबीमे सालिम मने मूल बहर मे सात टा बहर अबैत अछि। आ मुरक़्बमे बारह टा। 
बादमे अही बारहकें उलट-फेर करैत आठ टा आर बहर बनाएल गेल | कुल मिला कऽ मुरक़्ब बहर बीस टा भेल | हम अपना सुविधा लेल 
मुरक्कब बहरकें दू खंडमे बाँटि देने छी। संगहि-संग सालिम बहरकें हम "समान बहर" नाम देने छिऐक। आ मुरक्कब बहरक पहिल खंड 
(जइमे कुल सात टा बहर अछि) तकरा अर्धसमान बहर नाम देलिऐक आ मुरक्कब बहरक दोसर खंड जइमे तेरह टा बहर अछि तकर नाम 

"असमान बहर" देलिऐ। तँ आब एकर विवरण निच्चा देखू | । 
बहरसँ पहिने रुक्रकें बुझी । 


संस्कृतक गण जकाँ अरबीमे सेहो होइत ई छैक जकरा "रुक्र' कहल जाइत छैक। ई रुक़् आठ प्रकारक होइत अछि। जकर विवरण एना 


रुक़्क स्वरूप मात्रा रुक्रक नाम मात्रा क्रम 

खमासी रुक्र ५ फऊलुन ( फ/ऊ/लुन) || (७/॥) 
खमासी रुक्र ५ फाइलुन (फा/इ/लुन) |)| (/७/) 

मूल रुक्क ७ फाइलातुन (फा/इ/ला/तुन) | ॥|॥ ( |/७/॥॥ ) 
मूल रुक्क ७ मफाईलुन (म/फा/ई/लुन) ||| ( (॥॥॥ ) 
मूल रुक ७ मुस्तफइलुन (मुस्‌/तफ/३/लुन || | ( |//५/| ) 


मूल रुक्क ७ मुफाइलतुन (मु/फा/इ/ल/तुन ) ७० ( ७॥/७७७॥ ) 


मूल रुक्क ७ मुतफाइलुन (मु/त/फा/इ/लुन (॥॥७॥ ( ७/७॥/७॥ ) 
मूल रुक्क ७ मफऊलातु (मफ/ऊ/ला/तु IU ( ॥॥/७) 


* ऐठाम छ मने १ मने हस्व आ | मने २ मने दीर्घ भेल | ऐ रुक्र सभकें इयाद रखबाक लेल गणितीय रूपसँ एना बुझू----- 
9) एकटा लघुक बाद जँ दूटा दीर्घ हुअए तँ ओकरा "फऊलुन" कहल जाइत छैक। 

७) एकटा लघुक बाद जँ तीनटा दीर्घ हुअए तँ ओकरा "मफाईलुन" कहल जाइत छैक। 

0) जँ "मफाईलुन" कें उल्टा करबै तँ "मफऊलात" बनि जाएत मने तीनटा दीर्घक बाद एकटा लघु। 

0) दूटा दीर्घक बीचमे जँ एकटा लघु रहए तखन ओकरा "फाइलुन" कहल जाइत छैक । 

९) "फाइलुन" केर अंतमे जँ एकटा आर दीर्घ जोडबै तँ ओ "फाइलातुन" बनि जाएत । 

1) "फाइलातुन" केर उल्टा रूप "मुस्तफइलुन॑' होइत छैक। 


9) शुरुमे एकटा लघु तकरा बाद एकटा दीर्घ तकरा बाद फेर दूटा लघु आ तकरा अंतमे एकटा दीर्घ हुअए तँ "मुफाइलतुन॑' कहल जाइत 
छैक । 


॥) "मुफाइलुन" केर अंतसँ तेसर या दोसर लघु हटा कऽ पहिल लघु लग बैसा देबै तँ "मुतफाइलुन" बनि जाएत। मने शुरुमे टूटा लघु 
तकरा बाद एकटा दीर्घ तकरा बाद फेर एकटा लघु आ तकरा बाद अंतमे एकटा दीर्घ। 


अही आठो रुक्कक हेर-फेरसँ बहर बनैत अछि जकर विवरण निच्चा देल जा रहल अछि। 
१) समान ध्वनि--ऐ खंडमे कुल सात गोट बहर राखल जाइत अछि। जकर विवरण एना अछि-------- 


क) बहरे-हजज- एकर मूल ध्वनि अछि "मफाईलुन" मतलब ७-|-|-| (१-२-२-२) मने हृस्व-दीर्घ-दीर्घ-दीर्घ । ई ध्वनि शाइर अपना 
सुविधानुसार प्रयोग कऽ सकैत छथि। मतलब कोनो शाइर एक पाँतिमे एक बेर, वा दू बेर वा ...... कतेको बेर ( बेसीसँ बेसी सोलह बेर 

) प्रयोग कऽ सकैत छथि मुदा मात्रा-क्रम नै टुटबाक चाही। आ जँ ऐ ध्वनिकें शेरक रुपमे देबै तँ एना हेतैक------ 


(1 
(/-|-|-| 
Ul + 01] 
("0 + 0-1] 
Ul + 0] 
Ul + 0-1] 


0111 + ७--+ + लनन + फा? 
be ७-- + ७-4 + ७---....................................... 


तँ ई भेल बहरे-हजज केर ढाँचा। ऐठाम फेर एक बेर गौरसँ देखू। उपरका ढाँचा सभमे दुनू पाँतिमे मात्रा क्रम एकै छैक। अर्थात हृस्व क 
निच्चा हस्व आ दीर्घ। आ मोन राखू जँ अहाँ बहरे-हजजमे गजल लीख रहल छी तँ सभ शेरक मात्रा क्रम इएह देब$ पड़त। नै तँ गजल 
बे-बहर कहाओत । 


ख) बहरे-रमल---एकर मूल ध्वनि एना अछि--- फाइलातुन मने ---- |--|-|, अर्थात दीर्घ-हस्व-दीर्घ-दीर्घ। आब जँ ऐ ध्वनि क शेरमे प्रयोग 


करबै तँ एना हेतैक--- 

| + | + | + |-७-|-। 

|---| + |---| + |---| + |) 

(ऐठाम हम खाली चारि-चारि ध्वनिक उदाहरण देलहुँ अछि, मुदा शाइर एकस ल5 कऽ कतेको बेर (बेसीसँ बेसी सोलह बेर) ध्वनिक प्रयोग 
कऽ सकैत छथि।) ई भेल बहरे रमल | 

ग) बहरे-कामिल --एकर मूल ध्वनि अछि "मुतफाइलुन' मने ७-(।-|-७-| मने हृस्व -हृस्व-दीर्घ-हृस्व-दीर्घ। शेरमे एकर ढाँचा एना छैक------ 
U-U--U- + ७-७--७-| + ७-७-।-७-| + ७-७-|-७-| + ७-७-|-७-| 

U-U--U- + ७-७--७-| + ७-७-।-७-| + ७-७-|-७-| + ७-७-|-७-| 


(ऐठाम हम खाली चारि-चारि ध्वनिक उदाहरण देलहुँ अछि मुदा शाइर एकसँ ल5 कऽ कतेको बेर ( बेसीसँ बेसी सोलह बेर ) ध्वनिक प्रयोग 
कऽ सकैत छथि।) ई भेल बहरे-कामिल 


घ) बहरे-मुतकारिब---एकर मूल ध्वनि फऊलुन अछि मने \-|-| मने हृस्व-दीर्घ-दीर्घ। एकर ढाँचा देखू--- 

(४ + 0 + U1 + 0 + ५।॥। 

(४ + 0 + ७-1 + ४ + ५४।॥। 

(ऐठाम हम खाली चारि-चारि ध्वनिके उदाहरण देलहुँ अछि, मुदा शाइर एकसँ ल$ कऽ कतेको बेर ( बेसीसँ बेसी सोलह बेर ) ध्वनिक 
प्रयोग कऽ सकैत छथि।) ई भेल बहरेमुतकारिब । 

ङ) बहरे-मुतदारिक-- एकर मूल ध्वनि अछि "फाइलुन" मने |-७-| मने दीर्घ-हृस्व-दीर्घ अछि। एकर ढाँचा एना अछि-- 

| | + | + |-U-| |] 

| | + |४- + |-U-| + |] 


(ऐठाम हम खाली चारि-चारि ध्वनिक उदाहरण देलहुँ अछि मुदा शाइर एकसँ लऽ कऽ कतेको बेर ( बेसीसँ बेसी सोलह बेर ) ध्वनिक प्रयोग 
कऽ सकैत छथि)। ई भेल बहरे-मुतदारिक । 


च) बहरे-रजज---एकर मूल ध्वनि "मुस्तफइलुन॑' छैक। मने |-|-७-| मने दीर्घ-दीर्घ-हस्व-दीर्घ। एकर ढाँचा एना हेतैक-- 

[| + |---| + |---| + |---| 

|---| + |---| + |---| + |---| 

(ऐठाम हम खाली चारि-चारि ध्वनिक उदाहरण देलहुँ अछि, मुदा शाइर एकसँ ल$ कऽ कतेको बेर ( बेसीसँ बेसी सोलह बेर ) ध्वनिक 
प्रयोग कऽ सकैत छथि।) इई भेल बहरे-रजज | 

छ) बहरे-वाफिर-एकर मूल ध्वनि "मुफाइलतुन" छैक मने -|-७-)-| मने हस्व -दीर्घ-हस्व-हस्व-दीर्घ। एकर ढाँचा देखू---- 

U-I-U-U + ७-|-७-७-| + ७-|-७-७-| + ७--७-७- 

U-I-U-U + ७-|-७-७-| + ७-|-७-७-| + U-I-U-U- 


(ऐठाम हम खाली चारि-चारि ध्वनिक उदाहरण देलहुँ अछि, मुदा शाइर एकसँ ल$ कऽ कतेको बेर ( बेसीसँ बेसी सोलह बेर ) ध्वनिक 
प्रयोग कऽ सकैत छथि।) ई भेल बहरे-वाफिर | 


२) अर्धसमान बहर- ऐ खंडमे कुल सात गोट बहर अछि। एकरा हम अर्धसमान बहर ऐ द्वारे कहैत छिऐक जे ऐ मे सभ पाँतिमे कमसँ-कम 
अनिवार्य रुपसँ दूटा ध्वनिक समान रुपमे प्रयोग करए पड़ैत छैक। आब शाइर ऐ दुनू ध्वनिक एक पाँतिमे जए बेर ( बेसीसँ बेसी सोलह बेर 
) प्रयोग कऽ सकथि ओ हुनका ऊपर छन्हि। आ ऐ खंडक छहो अन्य बहर लेल एहने सन बुझू। । एकर विवरण निच्चा देल जा रहल 
अछि। 


क) बहरे-तवील- एकर मूल ध्वनि छैक "फऊलुन-मफाईलुन" । एकर ढाँचा देखू- 
(]-- + ८] 
Ul + ८] 


UA + 7111 + ४ + 0 
UA + 7111 + ४ + 0 


| + ७-४ + 1 " ७ + ७ + 0117 
BREESE UR AR कनक नि नक 10 है नानक धये 


ऐ बहर आ ऐ खंडक बाँकी अन्य छहो बहरक लेल एकटा आर बात मोन राखू जे ध्वनि जइ क्रममे देल गेल अछि तही क्रममे रहबाक 
चाही। जेना की बहरे-तवीलमे अहाँ देखलहुँ जे एकर ध्वनि एना छैक " फऊलुन-मफाईलुन" मुदा जँ अहाँ एकरा " मफाईलुन- फऊलुन" 
बला क्रममे रखबै तँ ई बहरे-तवील ने हएत | 


ख) बहरे-मदीद--एकर मूल ध्वनि अछि "फाइलातुन-फाइलुन"। एकर ढाँचा एना छैक- 
| + || 

ग) बहरे बसीत--- एकर मूल ध्वनि " मुस्तफइलुनफाइलुन" छैक। एकर ढाँचा एना ह एत-- 
|---| + |] 

घ) बहरे-मुजस्सम वा मुजास--- एकर मूल ध्वनि " मुस्तफइलुन-फाइलातुन" छैक। एकर ढाँचा एहन छैक-- 
|---| + |---| 

ङ) बहरे- मुन्सरह---- एकर मूल ध्वनि "मुस्तफइलुन-मफऊलात"। एकर ढाँचा छैक--- 
|---| + | 

च) बहरे-मजरिअ--- एकर मूल ध्वनि छैक "मफाईलुन-फाइलातुन" एकर ढाँचा एना छैक---- 
७-|--1+{-U-1-| 

छ) बहरे-मुक्तजिब---एकर मूल ध्वनि छैक " मफऊलात-मुस्तफइलुन"। एकर ढाँचा छैक- 
| ५ 


३) असमान बहर---ऐ खंडमे कुल तेरह गोट बहर अछि। एकरा हम असमान बहर ऐ द्वारे कहैत छिऐक जे ऐ मे सभ पाँतिमे कमसँ-कम 
अनिवार्य रुपसँ तीनटा ध्वनिक समान रुपमे प्रयोग करए पड़ैत छैक | जइमे दूटा ध्वनि तँ समान रहैत छैक खाली एकटा मने तेसर ध्वनि 
दोसर आबि जाइत छैक। आब शाइर ऐ तीनू ध्वनिकें एक पातिमे जाए -बेसीसँ बेसी सोलह बेर प्रयोग क$ सकथि ओ हुनका ऊपर छन्हि। 
आ ऐ खंडक आर अन्य बहर लेल एहने सन बूझू। एकर विवरण निच्चा देल जा रहल अछि। 


क) बहरे-खफीफ------एकर मूल ध्वनि छैक "फाइलातुन-मुस्तफइलुन-फाइलातुन"| एकर ढाँचा छैक-- 
|---| + | + |---| 
ख) बहरे-जदीद---एकर मूल ध्वनि छैक "फाइलातुन- फाइलातुन-मुस्तफइलुन'| एकर ढाँचा छैक---------- 


[|| + |---| + || 


ग) बहरे-सरीअ----- एकर मूल ध्वनि छैक " मुस्तफइलुन मुस्तफइलुनमफऊलात" | एकर ढाँचा छैक------- 
|---| + |-|-७-| + |५॥ 

घ) बहरे-करीब------ एकर मूल ध्वनि छैक " मफाईलुन- मफाईलुन- फाइलातुन"| एकर ढाँचा छैक---- 
७--।-| + ७॥॥ + |-७-\- 

ङ) बहरे-मुशाकिल ------- एकर मूल ध्वनि छैक " फाइलातुन- मफाईलुन- मफाईलुन | एकर ढाँचा छैक---- 
|. + U--| + (0 


च) बहरे-कलीब-------- एकर मूल ध्वनि छैक "फाइलातुन-फाइलातुन-- मफाईलुन" | एकर ढाँचा छैक--- 
| || |०॥--- UM 
छ) बहरे असम----- एकर मूल ध्वनि छैक फाइलातुन--- मफाईलुन--- फाइलातुन एकर ढाँचा छैक |॥|--- ७॥|- ||| 


ज) बहरे कबीर----- एकर मूल ध्वनि छैक मफऊलातु--- मफऊलातु--- मुस्तफइलुन एकर ढाँचा छैक |||७--- |||--- ||| 


झ) बहरे सगीर----- एकर मूल ध्वनि छैक मुस्तफइलुन--- फाइलातुन---- मुस्तफइलुन एकर ढाँचा छैक ||७|-- |७॥-- ||U। 


अ) बहरे-सरीम----- एकर मूल ध्वनि छैक मफाईलुन--- फाइलातुन--- फाइलातुन | एकर ढाँचा छैक-- ||| + ||| + |७॥| 
ट) बहरे सलीम----- एकर मूल ध्वनि छैक --- "मुस्तफइलुन-- मफऊलातु---मफऊलातु"| एकर ढाँचा छैक ---- 
||| + || + MU 


ठ)बहरे हमीद----- एकर मूल ध्वनि छैक--- "मफऊलातु----मुस्तफइलुन----मफऊलातु"| एकर ढाँचा छैक --- 
||| + || + MIU 
ड) बहरे हमीम-- एकर मूल ध्वनि छैक-- "फाइलातुन--- मुस्तफइलुन--- मुस्तफइलुन"। एकर ढाँचा छैक-- 
||| + ||| + ॥ ७ 


आब हमरा लोकनि ई जानी जे अरबीक ऐ आठो रुक्रकें मैथिलीमे केना बदलि सकैत छी। मैथिलीमे दू प्रकारक छंद पद्धति अछि-- मात्रिक 
आ वार्णिक। 


A) मात्रिक-एऐ मे दू, तीन, चारि, पाँच आ छह मात्रा खंडकें जोडि कऽ अक्षर विन्यास कएल जाइत छैक। आ ऐ अक्षर विन्यासकें गण 
कहल जाइत छैक। मात्रिक छंदमे पाँच टा गण होइत अछि----- 


क) ण (णगण) = द्विकल मने दू मात्राक खंड 

ख) ढ ( ढगण) = त्रिकल मने तीन मात्राक खंड 
ग) ड ( डगण) = चतुष्कल मने चारि मात्राक खंड 
घ) ठ ( ठगण) = पंचकल मने पाँच मात्राक खंड 
ङ) ट ( टगण) = षटकल मने छह मात्राक खंड 


ऐ गणक अतिरिक्त मैथिलीमे एक मात्रा, सात मात्रा आ आठ मात्राक वर्ण विन्यास सेहो होइत छैक। मुदा ओकरा गण ने मानल जाइत 
छैक। कारण एक मात्रा अपूर्ण भेल। तेनाहिते सात वा आठ मात्रा बला विन्यास कोने ने कोने रुपें उपरका पाँचो गणसँ मिलैत अछि। 
उदाहरण लेल सात मात्राक वर्ण विन्यास देखू---" पहिराओल" = ७७|| । आब ऐ मे देखू पहिल तीन मात्रा मने ( 0७|) चतुष्कलक रुप 
थिक आ अंतिम दून्‌ मात्रा मने ( |) ) त्रिकलक रुप थिक। आठ मात्राक लेल एहने सन गप्प। उपरक पाँचो मात्रा विन्यासकें अलग- 
अलग रुपें लिखल जा सकैए आ ऐ हिसाबें ------ 


द्विकल- दू रूप मे लिखल जाइत अछि----- १) घर = ७७ २) ओ = | 


त्रिकल- तीन रूप मे लिखल जाइत अछि--- १) भिजा = | २) अपन = ए ३) आब 


|) 


चतुष्कल- पाँच रूप मे लिखल जाइत अछि---१) छाँडी छ|) ४) फेकल = |७७ 


|| २) तकरा = | ३) चुमान 


५) सदिखन = UUUU 


पंचकल- आठ रूप मे लिखल जाइत अछि--- १) लड़ाकू = ७|| २) तिलकोर = छ| ३) हौहत्ती = || ४) तरेगन = (॥|७७ ५) 
सरधुआ = | ६) जागरण = |) ७) अंगूर = ||) ८) चहटगरि = UUUUU 


षटकल - तेरह रूप मे लिखल जाइत अछि-- १) सोहारी = ||| २) बपखौकी = || ३) सुधामयी = || ४) मादकता = |७७] 


५) असगरुआ = ए७७७| ६) सिताएल = || ७) लालटेन = || ८) खटखटाह = (॥७७|७ ९) मोताबिक = || १०) 
अधमौगति = (॥७|७७ ११) सुरेबगर = | १२) राजभवन = |) १३) चपलचरण = UUUUUU 


तँ चलू आब ऐ पाँचो गणसँ अरबी रुक्त बनाबी। ई अरबी रुक्त आठ अछि। तँ देखू एकर निअम----- 


१) जँ द्विकलक (णगनक) एहन रूप जइमे एकसरे दीर्घ मने--|| (जेना-जे, गे, खो, जो आदि) रहए आ तकरा बाद पंचकल (ठगण)क ओ 
रूप रहए जइमे पहिल वर्ण लघु आ तकरा बाद दूनू दीर्घ (||) हुअए तँ जे रूप बनत से उर्दू मे "फाइलातुन' कहबैत छैक। एकटा 
उदारहरण लिअ "गे सुशीला"- एकर मात्रा क्रम अछि (|||) ---- आब एकरा "फाइलातुन" (||) सँ मिलाउ। एकरा एना देखू------ | + 


७ = |४॥| 


२) जँ पंचकल (ठगण)क ओ रूप जइमे पहिने दूटा दीर्घ आ तकरा बाद एकटा लघु रहए (||) तकरा द्विकल (णगन)क ओहन रूपसँ जोडू 
जइमे एकसरे दीर्घ (|) रहए। तँ ओ "मुस्तफइलुन' ( |||) बनत। एकरा एना देखू--|| + | = ||| 


३) जँ त्रिकल (ढगण)क ओहन रूप जइमे पहिल लघु आ दोसर दीर्घ (|) रहए तकरा चतुष्कल (डगण)क ओहन रूपसँ जोडू जइमे दुनू 
दीर्घ (||) छैक। तखन जे बनत तकरा "मफाईलुन" (|||) बनत मने उदाहरण लेल---निशा एलै (|||)। एकरा एना देखू----| + || = 
|| 

४) जँ चतुष्कल (डगण)क ओहन रूप जकर शुरूआतमे दूटा लघु आ अंतमे एकटा दीर्घ होइ मने (|) तकरा त्रिकल (ढगण)क ओहन 
रूपसँ जोडू जइमे पहिल लघु आ अंतिम दीर्घ मने (|) तँ "मुतफाइलुन' (७७।७|) बनि जाएत। एकरा एना देखू-------७ | + ७| = 
UUIUI 


५) जँ पंचकल (ठगण)क ओहन रूप जइमे पहिल लघु दोसर दीर्घ आ तकरा बाद अंतिम दुनू लघु मने (७|७७) रहए तकरा द्विकल 
(णगण)क ओहन रूपसँ जोड़बै जइमे एकटा दीर्घ होइ क मने (|) तँ मफाइलतुन बनि जाएत। एकरा एना देखू------ | + | = ७|७७| 
६) जँ चतुष्कल (डगण)क ओहन रूप जइमे दुनू दीर्घ रहए (||) मने तकरा त्रिकल (ढगण)क ओहन रूपसँ जइमे पहिल दीर्घ आ अंतिम 


५०० 


लघु (|) रहए तँ "मफऊलात" (||७|) बनत। एकरा एना देखू-----|| + | = | 


७) पंचकल (ठगण)क ओहन रूप जइमे पहिल लघु आ तकरा बाद दून दीर्घ रहए मने (||) से "फऊलुन" कहाइत अछि। एकरा एना 
देखू----- || 


८) पंचकल (ठगण)क ओहन रूप जइमे पहिल दीर्घ आ तकरा बाद लघु तकरा बाद फेर दीर्घ रहए मने (||) से "फाइलुन' कहल जाइत 
अछि। एकरा एना देखू------|| 


"मात्रा गनबाक लेल मोन राखू जइ अक्षरमे "अ", "इ", "उ", "ऋ" एवं "लू" नुकाएल रहए तकरा लघु मानू आ तकरा बाद सभके दीर्घ । 
संगहि संग अनुस्वार तँ दीर्घ अछि मुदा चन्द्रबिंदु लघु। संगहि-संग जँ कोनो शब्दमे संयुक्ताक्षर हुअए तँ तइसँ पहिलेक अक्षर दीर्घ भऽ 
जाइत छैक चाहे ओ लघु किएक ने हुअए। उदाहरण लेल--प्रत्यक्ष शब्दमे दूटा संयुक्ताक्षर अछि पहिल त्य एवं क्ष। आब ऐ मे देखू "त्य" सँ 
पहिने "प्र" अछि तँए इ दीर्घ भेल आ "क्ष" सँ पहिने "त्य" अछि तँए इहो दीर्घ भेल। मुदा ई मोन राखू "न्ह" आ "म्ह" संयुक्ताक्षरसँ पहिने 
बला शब्दमे लघु दीर्घ ने होइत छैक। जेना की "कुम्हार" मे "म्ह" सँ पहिने "कु" दीर्घ ने भेल तेनाहिते "कन्हाइ" शब्दमे सेहो "न्ह"सँ पहिने 
क" वर्ण दीर्घ ने भेल। क्ष, त्र आज्ञ संयुक्ताक्षर अछि। 


3) वार्णिक छंदमे तीन-तीन मात्रा खंडक आठ विन्यास कएल जाइत अछि। ऐ तीन-तीन खंडक गणना "दशाक्षरी" पद्धतिसँ कएल जाइत 


अछि। ई एक प्रकारक सूत्र अछि। इ सूत्र अछि-----"यमाताराजभानसलगा"। ऐ दसो अक्षरमे सँ पहिल आठ अक्षर आठो गणक नामक 
पहिल अक्षर थिक। आ ई आठ गण अछि- 


य = यगण मा = मगण ता = तगण रा = रगण ज = जगण भा = भगण न = नगण स = सगण 


आ अंतिम दूटा अक्षर "लगा" कोनो गण ने अछि। कारण ई जे वार्णिक छंदमे तीन-तीन मात्रा होइत छैक। मुदा "लगा" केर बाद कोनो 
अक्षर ने अछि। तँए "स" क बाद कोनो गण ने बनि सकत अछि। आब गण बनेबाक तरीका देखू--- अहाँ जे गण बनबए चाहैत छी तकर 
पहिल अक्षर आ तकरा बादक दू अक्षर आरो लिअ। जे अक्षर क्रम आएत तकर मात्रा गणक मात्रा कहाएत। उदाहरण लेल मानू हमरा 
"मगण" बनेबाक अछि तँ सभसँ पहिने "मा" लिअ तकरा बादक दू शब्द अछि "तारा" आब एकरा एकठाम लेने "मातारा" बनत। आब एकर 
मात्रा अछि---||| | तँ ई भेल "मगण"। एकटा आर उदाहरण लिअ मानू हमरा जगण बनेबाक अछि तँ ज लिअ आ तकरा बाद दू शब्द 
अछि "भान"। तँ दुनू मिला कऽ "जभान" बनत मने "जगण" केर मात्रा क्रम ७|एअछि। एनाहिते आठो गण बनेत अछि। आठो गणक रुप 
देल जा रहल अछि----- 


गणक नाम दशाक्षरी खंड 


यगण यमाता || 
मगण मातारा ||| 

ताराज || ७ 
तगण 

राजभा || 
रगण 

जभान UIU 
जगण 

भानस UU 
भगण 

नसल UUU 
नगण 

सलगा UU] 


सगण 
तँ चलू आब ऐ आठो गणसँ अरबी रुक्र बनाबी। ई अरबी रुक्त आठ अछि । तँ देखू एकर निअम---- 


१) यगण (|| )सं पहिने एकटा दीर्घ लगेने " फाइलातून' बनत। मने | + यमाता = ||| = फाइलातून 

( वैकल्पिक रुपें एनाहुतो कऽ सकैत छी------- रगण मने (|७|) क बाद एकटा आर दीर्घ लगेने "फाइलातुन" बनत । मने || + | = 

| || 

२) रगण (0 ) सं पहिने एकटा दीर्घ लगेने " मुस्तफडलून " बनत। मने | + स्गण = ||| = मुस्तफड्लून 

(वैकल्पिक रुपें एनाहुतो कए सकैत छी----- तगण मने (|||) के बाद एकटा आर दीर्घ लगेने "मुस्तफइलुन॑' बनत। मने ||) + | = |) 
३) यगण (|| )क बाद एकटा दीर्घ लगेने "मफाईलून" बनत। मने || + यगण = ||| = मफाईलून 

(वैकल्पिक रुपें एनाहुतो कऽ सकैत छी---- मगण मने (|||) सँ पहिने एकटा लघु लगेने "मफाईलुन" बनत। मने ७+||| = ||| 

४) रगण (10) सं पहिने दूटा लघु लगेने "मृतफाइलून”" बनत। मने ७७ + रगण = 0७ = मुतफाइलून 

(वैकल्पिक रुपें एनाहुतो कए सकैत छी-- सगण मने ((॥॥|) के बाद एकटा लघु आ तकरा बाद एकटा दीर्घ लगेने "मुतफाइलुन॑' बनत । 


मने | + U + | = ७०७ 

५) जगण मने ((॥७) क बाद एकटा लघु आ तकर बाद एकटा दीर्घ लगेने "मफाइलतून' बनत। मने || + छ + | = णण्ण 
६) मगण मने |||) क बाद एकटा लघु लगेने "मफऊलात” बनत। मने || + ७ = ||७ = मफऊलात 

(वैकल्पिक रुपें एनाहुतो कए सकैत छी----- तगण मने (||) सँ पहिने एकटा दीर्घ लगेने “मफऊलात” बनत। मने | + ||| = |||) 
७) यगण मने ( ||) पूरा-पूरी "फऊलून' क बराबर अछि। 

८) रगण मने ( ||) पूरा प्री "फाइलून' क बराबर अछि। 


ws 


तँ दुनू प्रकारक छंद आ तकरा रुक्मे बदलनाइ हमरा लोकनि सेहो देखलहुँ। तँ आब चलू तैआर भऽ जाउ गजल लिखए आ पढ़ए लेल। ऐ 
लेखक सहायतासँ खाली मैथिलीए नै कोनो आन भाषामे सेहो सही गजल लीख सकै छी, खाली काफियाक निअम बदलि जेतै भाषाक 
हिसाबे । 


मैथिलीमे बहर 


ऊपरमे हमरा लोकनि जतेक बहर देखलौं तइ उपर मैथिलीमे आइ धरि गजल कहले नै गेल | अर्थात जीवन झासँ ल$ कऽ २००८ धरि 
मैथिलीमे बहर ने छल | २००८क बाद गजेन्द्र ठाकुर उपरका बहरमे गजल तँ कहबे केलाह संगहि-संग मैथिली लेल एकटा अन्य बहर सेहो 
तकलाह जकर नाम देल गेल---वार्णिक बहर। ऐ बहरक मतलब छैक मतलाक पहिल पातिमे जतेक वर्ण छैक ओइ गजलक आन हरेक 
शेरक पाँतिमे ओतबए वर्ण हेबाक चाही। उपरमे उदाहरण लेल हम अपन जतेक शेर देने छी ओ सभ सरल वार्णिक बहरमे अछि। तथापि 
एकटा उदाहरण आर----- 


जहिआ धरि हमरा श्वास रहत 

तहिआ धरि हुनक आस रहत 

आब एकरा गानू। ऐ दुनू पाँतिमे १३-१३ वर्ण अछि। ई भेल सरल वार्णिक बहर। वर्ण कोना गानल जाए तइ लेल ई धेआन राखू----- 
हलंत बला अक्षरकें ० मानू 

संयुक्ताक्षरमे संयुक्त अक्षरकें १ मानू। जेना की "हरस्त" मे स्त=१ भेल | 

तकरा बाद सभ अक्षरकें १ मानू चाहे ओकर मात्रा लघु रहए की दीर्घ। 

वार्णिक बहर दू तरहक अछि--- 

सरल वार्णिक बहर, आ वार्णिक 

१) सरल वार्णिक बहर----- उपरका सभ उदाहरण सरल वार्णिकक अछि। 


२) वार्णिक-------- ऐ मे वर्णक संग-संग मात्राक सेहो धेआन राखए पड़ैत छैक। मने वर्णक संख्या तँ निश्चित हेबाके चाही संगहि-संग हृस्व 
क निच्चा हृस्व आ दीर्घ क निच्चा दीर्घ हेबाके चाही। उदाहरण लेल----- 


नचनी नाच नचा गेल प्रेम हुनकर 
जिनगी बाँझ बना गेल प्रेम हुनकर 


आब ऐ शेरकें देखू । दुनू पाँतिमे १५ वर्ण तँ छैके संगे-संग पहिल पाँतिमे जइ ठाम जे मात्रा छैक वएह मात्रा दोसरो पाँतिमे ओइ ठाम छैक। 
तँ ई भेल वार्णिक बहर| 


[० 


आब अहाँ एतए प्रश्न कऽ सकैत छी जे जँ ऐ मे हृस्व क निच्चा हस्व आ दीर्घक निच्चा दीर्घ छैक तँ एकरा उरदूक बहर किएक ने मानल 
जाए। मुदा ऐठाम मोन राखू खाली हृस्वक निच्चा हृस्व आ दीर्घक निच्चा दीर्घ रहने उरदूक बहर ने होइत छैक। जँ अहाँ एकरा मात्रा क्रम 
देबै तँ पता चलत जे एकर रुप एना छैक--- 


U+U+|+[+U+U+|+|+U+[+U+U+U+U+U 


आब अहाँ गौरसँ देखू ई ढाँचा उर्दूक कोनो बहरसँ मेल नै खाइत अछि। तॅए ऐ शेरमे हस्वक निच्चा हृस्व आ दीर्घक निच्चा दीर्घ रहितो ई 
उर्दूक बहर नै मानल जाएत । 


आब कने ई विचारी जे मैथिलीमे कोन बहरकें प्रधानता दी। जेना की हमरा लोकनि जनेत छी "सरल वार्णिक बहर" सभसँ बेसी हल्लुक 
अछि तँए गजलगो ( शाइर) शुरुआतमे ऐ बहर मे गजल लिखथि तँ नीक। तकरा बाद अभ्याससँ दोसर बहर (वार्णिक बहर) पर आबथि आ 
तकरा बाद उर्दू बला बहरपर हाथ अजमाबथि। एखन मैथिलीमे दोसर बहर अर्थात वार्णिक बहरक प्रारंभिक चरण चलि रहल अछि। अंतमे 
सभसँ खास गप्प गजल चाहे अहाँ कोनो बहर मे किएक ने लिखब रदीफ आ काफियाक निअम सभ लेल एकै रंग रहत | 


गजलक भाषा 


चूँकि गजलकें प्रेमी -प्रेमिका (आत्मा-परमात्मा)क गप्प-सप्प सेहो मानल जाइत छैक। आ गप्प-सप्प सदिखन गद्यमे होइत छैक तँए गजल लेल 
गद्यात्मक भाषा हेबाक चाही। ऐ स्तरपर ई संस्कृत काव्यसँ बिलकुल अलग अछि। जे गजल जतेक गद्यात्मक हएत ओ ओतेक बेसी नीक 
हएत । भाषाक संबंधमे एकटा आर गप्प- हरेक भाषाक दूटा रूप होइत छैक पूर्ण आ अपूर्ण। मैथिलीओ मे छैक, किछु उदाहरण देखू- 


पूर्ण रूप------- अपूर्ण रूप 
जाहिठाम ---------- जैठाम 
हेतैक-------------हेतै 


गजलक संदर्भ मे हमर ई अनुभव अछि जे अपूर्ण भाषा गजल लेल बेसी नीक। कारण भाषाक अपूर्ण रूप लोकमे उच्चरित होइत छैक आ 
गजल तँ पूरा-पूरी उच्चारणपर निर्भर छैक। तँए जे तेजी अहाँकें "ने हेतै" वाक्य-खंडमे भेटत ततेक तेजी "नहि हेतैक" वाक्य खंडमे नै 
भेटत। हम अपन गजलमे अपूर्ण रूपके प्रधानता देने छी। पूर्ण रूपक प्रयोग हम खाली वर्ण आ मात्रा मिलेबाक लेल करैत छी। 


आब अपना गजलक मदें किछु शब्द। हम बहुत कम दिनसँ गजल लिखैत छी। आ ई वास्तविकता छैक। संगहि-संग इहो वास्तविकता 
छैक जे हम मरितो काल धरि गजल लिखब आ तखनो कहब जे "हम बहुत कम दिनसँ गजल लिखैत छी"। हमर मोनमे गजल प्रायः 
२००१सँ बसल अछि मुदा एकर भयंकर रुप तखन देखाएल जखन की २००८मे "अनचिन्हार आखर" 
(http://anchinharakharkolkatablogspot.com/ ) मैथिलीक पहिल गजलक ब्लागके रुपमे जन्म लेलक। आ ऐ "अनचिन्हार 
आखर"क प्रति हम कतेक मोहासक्त छी से अहाँ सभ देखिए रहल हएब। ओना एखन धरिक हमर सभ गजल सरल वार्णिक बहरपर 
आधारित अछि। ओइमे कोनो-कोनोमे वार्णिक बहरक झलक सेहो भेटि जाएत। गलती कतेको प्रकारसँ होइत छैक जेना की अज्ञानतावश, 
मोहवश, आलस्यवश आदि। बहुत संभव जे हमर आलेख आ गजलमे बहुत रास गलती होइक। आ ऐ लेल सुधी पाठकसँ माफी चाहैत छी। 
संगहि-संग जँ किनको कोनो सुझाव देबाक छन्हि ओ वयक्तिगत वा सार्वजनिक रुपें दऽ सकैत छथि। समय अएलापर हम ओइ हिसाबें 
जरूर परिवर्तन करबै | एकटा आर विशेष गप्प ऐ ज्ञान धरि पहुँचबा लेल हम जइ पोथी सभकें पढ़लौं तनिकर लेखक सभकें वा जनिकासंँ 
कोने प्रकारे सहायता भेटल हुनका हम धन्यवाद नै देबन्हि। कारण लोक धन्यवाद दऽ कऽ अपन कर्जा उतारि लैत अछि। मुदा हमरा ई 
कर्जा उतरबाक इच्छा ने अछि। हम जीवन भरि आभारी रहऽ चाहैत छी हुनका सबहक प्रति । 


-आशीष अनचिन्हार 


समर्पण 


सिरजनहारकें 


अनुक्रम 


गजल: १ -७८ 
रुबाइ: १-३२ 
कता: १-२ 


गजल 


१ 
मालक खातिर तँ माल-जाल बनल लोक 
देखाँउसक खातिर कंगाल बनल लोक 


भूखक दर्द होइत छैक प्रकाशोसँ तेज 
देखू पेटक खातिर दलाल बनल लोक 


वृत तँ टूटल मिलल समानांतर रेखा 
देखू बिनु कागजीक प्रकाल बनल लोक 


सत्त-सत्त ने रहल ने रहल फूसि-फूसि 
अपने लेल अपने जंजाल बनल लोक 


उपरसँ गंगा घाट भीतर मोकामा घाट 
एतए नुनिआएल देबाल बनल लोक 


२ 


चुप्प रहत मनुख गिद्दर भुकबे करतैक 
निर्जीव तुलसी चौरा कुकुर मुतबे करतैक 


जँ केकरो वीरता सीमित रहि जाए गप्प धरि 
तँ दुश्मनक लात छाती पर पडबे करतैक 


विद्रोह आ अधिकारके अधलाह बुझनिहार 
आइ ने काल्हि अपटी खेतमे मरबे करतैक 


बसात पर बसात दैत रहू क्रांतिक आगिके 
नहुँए-नहुँ सही कहिओ तँ जरबे करतैक 


कहैत रहिऔ विद्रोहइक गजल अनचिन्हार 
कहिओ केओ ने केओ एकरा पढ़बे करतैक 

एहि लाइलाज बेमारीक की हाल हेते 
स्वेछाचारी-चारणीक की दलालहेतै 


हरेक समय बितैए दुख आ दर्दमे 
गरीब लेल नव पुरान की साल हेतै 


नौकरी उडिआ गेलै बालु जकाँ देशसँ 
आब किएक केओ काजमे बहाल हेतै 


अहुरिआ कटैत लोक डूबल नोरमे 
ओ तँ नोरे पीबि मँगनी मे हलाल हेते 


धैरज धरु प्रतीक्षा करु अनचिन्हार 
मरब तँ नीक जिनगी तँ जंजाल हेतै 

४ 
मछगिद्ध जँ माछ छोडए तँ डर मानबाक चाही 


ष्ट्र चट 


लोक जँ नेता भए जिबए तँ डर मानबाक चाही 


बेसबा खाली देहे टा बेचैत छैक अभिमान नहि 


लोक अस्वभिमानी हुअए तँ डर मानबाक चाही 


सभके छै बूझल शेर केखनो नहि खाएत घास 


जँ बीर अँहिंसक बनए तँ डर मानबाक चाही 


सीमा केर रक्षा करैत जे मरथि सएह बिजेता 


माए बेचि जँ रण जितए तँ डर मानबाक चाही 


सम्मानक रक्षा करब उद्येश्य अछि गजल केर 

जँ ओकर उद्येश्य छुटए तँ डर मानबाक चाही 

५ 
एहि रुपें सभमे करार हेतै 
खाए लेल मनुखे जोगार हेतै 


मीडिआ तँ बनि गेलै पोर्नोग्राफी 
आब सएमे सए फिराड हेतै 


बयससँ पहिने बच्चा जबान 
पंचमे बर्खे रति झमार हेतै 


संबंध जरि रहल सभ ठाम 
परिवार गूँहक भराड़ हेते 


चेतह अनचिन्हार रुकि जाह 
छनेमे आदमी बेस्महार हेतै 


६ 
कागतक नाह चलि रहल सुखाएल धारमे 
ओ तँ घरमुरिआ दैए इजोरिआक अन्हारमे 


नाङट समय नाङट आदमी आ नाडट व्याख्या 
राधा भेटतीह गली-गली कान्ह हरेक छिनारमे 


छद्म भेषे रहितहि तँ एहन सन गप्प नहि 
मोश्किल छैक फर्क केनाइ मनुख आ हुराड़मे 


बजैत लोकके सुनबाक फुर्सति कहाँ भेटतै 
एहिठाम सभ लागल अछि आत्म-अभिसारमे 


किछुओ कहब खतरनाक बुझाइए एतए 
एकौटा अपन लोक कहाँ एते अनचिन्हारमे 

७ 
मनुख पर भुकैए कुकूर 
खजानाके चोरबैए कुकूर 


की मनु की आदम की छै हौआ 
नियम बना तोडैए कुकूर 


लक्ष्य नै बाटे-बाट पसरल 
बेमतलब दौडैए कुकूर 


आगि-पानि-बसात बेकाजक 
रंग-महलमे रहैए कुकूर 


पदितो जाइ पडाइतो जाइ 
कुक्रेके हबकैए कुकर 


YD ce 

८ 
आबो परबोध करु 
अपने विरोध करु 


लोक तँ बढ़त आगाँ 
अहाँ अवरोध करु 


धनी बनि जाए धनी 
एहने तँ शोध करु 


बहर नै गजल नै 


इ आबो तँ बोध करु 


आएत अनचिन्हार 
अहाँ अनुरोध करु 

९ 

भेष हुनक भगवान सन 
काज हुनक सइतान सन 
बेटा बलाके तँ पंडित बुझू 

बेटी बला तँ जजमान सन 


मँहगाइ बढ़ल छै तेना ने 
कोबरो तँ झूरझमान सन 


देहे जिंदा,भावना मरि गेलै 
जग लगैए समसान सन 


नहि बनत केओ राम मुदा 
सेवक चाही हनुमान सन 


CEE CES EE EEE 

१० 
इ दुराचार अँहिक खूरक प्रतापे 
इ भ्रष्टाचार अँहिक खूरक प्रतापे 


देखू लोक पढैए जान अरोपि कए 
मुदा बेकार अँहिक खूरक प्रतापे 


जनबल,धनबल, आरो बल-बल 
इ सरकार अँहिक खूरक प्रतापे 


इह्ुुत-विहुत सभटा फेल की कहू 
भेल अन्हार अँहिक खूरक प्रतापे 


हाथ मिलाउ, छाती लगाउ तैओ सभ 
अनचिन्हार अँहिक खूरक प्रतापे 

११ 
मूसक आखर बिलाइक नाम 
गाएक नोर तँ कसाइक नाम 


हुनका नै हुनकर धोधि देखू 
घीअक सुगंधि मलाइक नाम 


किएक शिक्षकके सम्मान हेतै 


बापक कर्जा तँ पढाइक नाम 


आरि मने गारि, गारि मने मारि 
खेतक उपजा बटाइक नाम 


एहनो होइ छै कहिओ-कहिओ 
पानिक प्रेम तँ सलाइक नाम 

१२ 
जीबनमें सभकैँ एनाहिते घाम चलैए 
केखनो अराम तँ केखनो हराम चलैए 


अधरतिआमे देखबै केखनो अनचोके 
चुडैले जकाँ तँ उन्टा हमर गाम चलैए 


५०४ 


आब तँ तरबा बचि जाइत छै सदिखन 
बाट पर सदिखन जुत्ता-खराम चलैए 


रामक आदर्श तँ मरि गेल हुनके संगे 
बुझू आब तँ खाली हुनक नाम चलैए 


चिन्हार तँ बिलमि जाइए चिन्हारक संग 
देखू अनचिन्हार मुदा अविराम चलैए 

१३ 

गोली सँ तँ डेराएल अछि मनुखसँ सइतान धरि 
जानवर तँ जानवर भगवत्तीसँ भगवान धरि 
नीकक लेल सोहर तँ खरापक लेल समदाउन 
गाबिए रहल गबैआ सोइरीसँ असमसान धरि 


इ समालोचना केकरा कहैछ छन्हि किनको बूझल 
पढू, अछि सगरो पसरल निन्दासँ गुणगान धरि 


राम नामक लूटि थिक लूटि सकी तँ लूटू सदिखन 
लूटि रहल छथि दक्षिणा पंडितसँ जजमान धरि 


सदिखन पसरि रहल पसाही सगरो कोने-कोन 
घृणा-द्रेष-तामस क्रिसमस-होलीसँ रमजान धरि 

१४ 
देह केराक थंब सन गोर-नार लगैए 
अडहूलक फूल सन भकरार लगैए 


नोर अँहाक तँ बेली-चमेली,गेंदा-गुलाब 


मुदा हॅसी तँ अँहाक सिंगरहार लगैए 


मरनाइ तँ एकै होइ छै सभहँक लेल 


लहासे सन तँ कटल कचनार लगैए 


सीसोक सीस कटल,चऽहुक चऽहु टुटल 


आमक नव पल्लव तँ अंगार लगैए 


आम- जाम, कुम्हर-कदीमा ,लताम-सरीफा 
आब तँ जकरे देखू अनचिन्हार लगैए 

१५ 
मोन पडैए केओ अनचिन्हार सन 
साइत कहीं इएह ने हो प्यार सन 


जे नै कमा सकए टका बेसीसँ बेसी 
लोक तँ ओकरे बुझै छै बेकार सन 


समय कहाँ कहिओ खराप भेलैए 
कमजोरके लगिते छै अन्हार सन 


किछु तँ देखाएल चोके-अनचोकेमे 
चोरे तँ बुझाइए पहरेदार सन 


संग रहबै-छोड़बै तँ फरक देखू 
बालु जकाँ समस्या पहाड सन 

१६ 
जीबनमे दर्दक सनेश शेष कुशल अछि 
हम नहि कहब विशेष शेष कुशल अछि 


अन्हरे सरकार तँ चला रहल राज-काज 
की कहू, छै बौकक इ देश शेष कुशल अछि 


देहे टा बदलैए आत्मा नहि सूनि लिअ अहाँ 
एहने सरकारक भेष शेष कुशल अछि 


मुक्का आ थापडक उपयोगके करत आब 
खाली आँखिए लाल-टरेस शेष कुशल अछि 


गजल कहब एतेक सोंझ नै अनचिन्हार 
हम तँ आब चलै छी बेस शेष कुशल अछि 

१७ 
अँहा तँ असगरेंमे कानब मोन पाडि कए 
करेजक बाकसके घाँटब मोन पाडि कए 


आइ भने विछोह नीक लागि रहल आँहाके 
काल्हि अहुरिआ काटि ताकब मोन पाडि कए 


मिझरा गेलैक नीक-बेजाए दोगलपनीसँ 
कहिओ एकरा अँहा छाँटब मोन पाडि कए 


अँहा जते नुका सकब नुका लिअ भरिपोख 
फेर तँ अँही एकरा बाँटब मोन पाडि कए 


आइ जते फाडबाक हुअए फाडि दिऔ अहाँ 
मुदा फेर तँ इ अहीँ साटब मोन पाडि कए 

१८ 
जँ प्रेम अछि तँ कहनहि नीक 
शीतल आगिमे जरनहि नीक 


घोघक रहस्य तँ एना बुझिऔ 
झरकल मुँह झपनहि नीक 


लोक जहर दैए मुस्किया कए 
आब तँ हँसीसँ डरनहि नीक 


दबाइ देबै तँ बढबे करत 
प्रेमक दर्दके सहनहि नीक 


आब जँ भेटत दुख अहँ लग 
तखन संसार छोडनहि नीक 

१९ 
बाजू चोर आ चुहारक लेल ताला की 
अँही कहू बेइमान लेल केबाला की 


लोक डुबैत अछि भाव आ अभावमे 
कहू डुबबाक लेल नदी आ नाला की 


लोक तँ खुश होइए तेल मालिशसँ 
एहि रोगीक लेल दबाइ वा आला की 


फूसे घर पर होइए दैवी प्रकोप 
इल्डिंग-बिल्डिंग लेल ठनका-पाला की 


इज्जत सुकाजसँ भेटै छै संसारमे 
एहि लेल बासन-सिंहासन-माला की 

२० 
आइ-काल्हि भाँडे आ की भडुएक तँ चलती छैक 
आइ-काल्हि चोरे की पहरुएक तँ चलती छैक 


होइत रहल निपत्ता फल आ फूल बगैचासंँ 
सुखाएल सन जड़ि मालिएक तँ चलती छैक 


चिचिआ कए जगबैत छल लोकके सदिखन 
गोली खेलक ओ निशबद्दीएक तँ चलती छैक 


घोघके घोघ नै ओकरा आब दोसरे चीज बुझू 
साँझ-राति धंधामे बहुरिएक तँ चलती छैक 


कलम लेने ठाढ़ अनचिन्हार चौबटिआ पर 
कुबाट देखबैत कुमार्गिएक तँ चलती छैक 

२१ 
कहू, इ की केलहुँ बैसले-बैसल आँहा 
आगि तँ लगेलहुँ बैसले-बैसल अँहा 


रोडी कहींक इँटा-बालु सीमेंट कहींक 
महल बनेलहुँ बैसले-बैसल आँहा 


इन्द्र की करताह परतर अँहा संग 
तंत्र जन्मा देलहुँ बैसले-बैसल अँहा 


अगस्तस्य तँ पीने छलाह एकटा नदी 
समुद्रो पी गेलहुँ बैसले-बैसल अँहा 


लाठी-भाला लेने बैसल छल ओ खेतमे 
साँढ़ दुका देलहुँ बैसले-बैसल अँहा 

२२ 
बाट अन्हारमे डूबल केकरा बजाउ 
जगैत लोक तँ सूतल केकरा बजाउ 


लेलहुँ हम सप्पत रहब एकै संग 
ओ तँ मोड पर छूटल केकरा बजाउ 

राम ठकाएल तँ अल्ला छथि बौआएल 
मंदिर-मस्जिद टूटल केकरा बजाउ 


दुनियाँ घालमेलक दुनियाँ भ्रमजाल 
सीसी-छौंड़ी-पाइ घूमल केकरा बजाउ 


चाहै छलहुँ आबथि हमर करेजमे 
मुदा इ किस्मते रूसल केकरा बजाउ 

२३ 
गजल सुख जिनगीक गजल दर्द जिनगीक 
रहए ठाढ अविचल गजल मर्द जिनगीक 


अँहा हिमालयक भाए छी वा कैलाशक जन्मल 
बनि गेल आगिक गोला गजल सर्द जिनगीक 


देखएमे तँ हेतैक लाजोके लाज तेहने सन 
देखाएत अंग-अंग गजल बेपर्द जिनगीक 


अनचिन्हार साकी दए रहल गजलक हाला 
बनल छैक दबाइ गजल बेदर्द जिनगीक 

इ तँ साफ करबे करत कोने-कोनमे जा कए 
देखू कोना पसरल छै गजल गर्द जिनगीक 

२४ 
किछु दूर चलब हमहूँ. जँ संग दए सकी 

रंगे देब हम तँ रंगमे जँ रंग दए सकी 


अन्हारोमे चलब हम बिनु ठोकर खएने 


हमरा चलबाक जँ कनिको ढुंग दए सकी 


कहबै जँ चार पर तँ चढ़बै पहाड़ पर 


किच्छो ने असंभव जँ कने उमंग दए सकी 


हेताह कोने-कोन मे नुकाएल कतेको राम 


मरत इ रावण जाँ धनुष-भंग दए सकी 


हमहूँ. रहि सके छी सभसँ दूर सदिखन 
जँ अपने जकाँ भावना अपंग दए सकी 


A वर्ण का १७ KK 


२५ 
हँसैत जिनगी कना बैसल छी 
मोनमे केकरो बसा बैसल छी 


नहि होइक अन्हार कोबरमे 
तँ तँए करेज जरा बैसल छी 


उराहल पानिसँ कब्ज होइए 
गंगो-जलके सडा बैसल छी 


भेटबे टा करत केओ ने केओ 
उम्मीदे पर तँ जिया बैसल छी 


करोटक तँ परिवर्तन नाम 
जखन की आत्मे सुता बैसल छी 


A वर्ण NE १ २ NK 


२६ 
अपन आँखिमे बसा लिअ हमरा 
अपन श्वासमे नुका लिअ हमरा 


जहाँ मरितो जीबाक आस रहए 


ओहने ठाम तँ बजा लिअ हमरा 


हाथ सटेलासँ मोन केना भरतै 
अहाँ करेजसँ सटा लिअ हमरा 


भरि जिनगी बौआइते रहलहुँ 
अपने संग तँ बैसा लिअ हमरा 


जाइ छी मुदा जेबाक मोन नै अछि 
कोनो सप्पतसँ घुरा लिअ हमरा 


ऋूरझ रू रू वर्ण NE १ ३ फा कप 


२७ 
इजोतक दर्द अन्हारसँ पुछिऔ 
धारक दर्द तँ किनारसँ पुछिऔ 


नहि काटल गेल हएब जडिसँ 
काठक दर्द तँ कमारसँ पुछिऔ 


समदाउनो त॑ निर्गुने बुझाएल 
कञिआक दर्द कहारसँ पुछिऔ 


खेतक हरिअरी तँ नीक लगैए 
इ अनाजक दर्द धारसँ पुछिऔ 


करबै की हाथ आ गरा मिला कए 
इ दर्द तँ अनचिन्हारसँ पुछिऔ 


ऋूरझ रू रू वर्ण NE १ ३ फा कप 


२८ 
(क) 

केकनैए हमरा लेल 
केहँसैए हमरा लेल 


सपनामे एबै आस नै 
केसुतैए हमरा लेल 


जँ हम चलिए जाएब 
केरहैए हमरा लेल 


छोडि दिअ सुतले अहाँ 
केउठैए हमरा लेल 


अनचिन्हार नाम-गाम 
केअबैए हमरा लेल 


करर वर्ण NPN OP ९ ह 


केकनैत अछि एहिठाम हमरा लेल 
केहँसैत अछि एहिठाम हमरा लेल 


हुनकर सपनामे एबै विश्वास नहि 
केसुतैत अछि एहिठाम हमरा लेल 


उठनाइ खराप नहि मुदा अहूँ सोचू 
केसुतैत अछि एहिठाम हमरा लेल 


बसातक संग आबि गेल मनुख-गर्दा 
केउड़ैत अछि एहिठाम हमरा लेल 


अनचिन्हार नाम गामो तँ अनचिन्हार 
केअबैत अछि एहिठाम हमरा लेल 


ह वर्ण ST 200. १५ पप फेर रऊरर 


२९ 
हमरा मोनमे बैसल मात्र अदना साँप 
इ बाहर सह-सह करैत पदना साँप 


लगबैत रहलहुँ भएट आ सूचना तंत्र 
देखू बढ़त रहल महँँगी-विपदा साँप 


इ बिकनीक डिजाइन छैक की सुन्दरीक 
देखिऔ छातीमे लेपटाएल तगमा साँप 


हम तँ मनुसँ जन्मल रही की आदमसँ 
बाजत किएक इ सेकुलर-भगवा साँप 


बुझाएत नै रहत पातेमे मिझराएल 


ws 


सुन्‌ एनाहिते तँ डसैत छै सुगवा साँप 


अनचिन्हार रहत वा चिन्हार की करबै 
समय पर सभ बनै अजगरबा साँप 

३० 
एहने अहाँक प्रेम छल पछाति जानल हम 
खाली मूहँक तँ छेमछल पछाति जानल हम 


आगि लागल छै घर मे चिन्ताक गप्प नहि कोनो 
कारण अपने टेम छल पछाति जानल हम 


सडेत देखलिऐक किच्छोके कादो मै सदिखन 
अपने घरक हेम छल पछाति जानल हम 


कोंढी के सुँघलकै आ बजरखसुआ चलि गेलै 
दाइ ओ नकली भेम छल पछाति जानल हम 


कानून तँ बनै छै आ टूटे छै बेर-बेर देशमे 
लोके लेल नेम-टेम छल पछाति जानल हम 


A वर्ण NE १८ PT 


३१ 
माटि-पानि-बसात लेल युद्ध 
देखू छोटको बात लेल युद्ध 


आदर्श बनाम आदर्शवादी 
बुद्ध-गाँधीक गात लेल युद्ध 


जर-जमीन-जोरु एतबा नै 
देखू फेकल पात लेल युद्ध 


नून नै चटबए पड़तै बेटीके 
आब तँ गर्भपात लेल युद्ध 


तकनीकी जुगक इ व्यवस्था 
साँझ होइते प्रात लेल युद्ध 


RF वर्ण ०30 ७०. ११ NK 


३२ 
पतालमे जा अकास नपैत छी 
डिबिआ मिझा प्रकाश तकैत छी 


कागतमे लिखल कागती प्लान 
घोटालासँ विकास करबैत छी 


पानि सडि गन्हाइते रहलैक 
आरिए बान्हि पानि बहबैत छी 


बुडिबक देवी कुरथी अक्षत 
हम एहने विकास करैत छी 


चिन्हार नहि अनचिन्हारे नीक 
तँए तँ परिचय नुकबैत छी 


A वर्ण NE १ २ NK 


३३ 
गुंगुआइत बसात चुप्प रहू 
पदुराइत बसात चुप्प रहू 


चारु दिस तँ पसरि गेल धुँआ 
हे पझाइत बसात चुप्प रहू 


अहाँक कुंठा जडि जमेने अछि 
किकिआइत बसात चुप्प रहू 


अहँ पर हँसत केओ-कहिओ 
ठिठिआइत बसात चुप्प रहू 


जे भेटत अनचिन्हारे भेटत 
चिचिआइत बसात चुप्प रहू 

३४ 
अहूँ तँ पडाएल छलहुँ हमहूँ. तँ पडाएल छलहुँ 
अहूँ घबराएल छलहुँ हमहूँ घबराएल छलहुँ 


शायद एहने भेंट लिखल छल कपारमे सदिखन 
अहँ तँ लजाएल छलहुँ हमहूँ. तँ लजाएल छलहुँ 


रुकलाहा जिनगीक लेल सौरी बेर-बेर सौरी सजनी 
अहँ उबिआएल छलहुँ हमहूँ उबिआएल छलहुँ 


शेर तँ चल गेल आब ताल देनहे की हएत कहिऔ 
अहँ सुटिआएल छलहुँ हमहूँ सुटिआएल छलहुँ 


रहि गेलहुँ अनचिन्हार करेज सटेलाक पछातिओ 
अहँ अगुताएल छलहुँ हमहूँ. अगुताएल छलहुँ 

३५ 
प्रकृति जँ दुश्मन बनए तँ ओकरा रोकब कठिन 
काँटी जँ छाती पर रहए तँ ओकरा ठोकब कठिन 


लक्ष्य जँ नहि रहत आँखिक सीमान पर सदिखन 
जोर लगेलाक पछातिओ ओकरा लोकब कठिन 


संसारमै पापक घैलके एहने गति छै से मानै छी 
जँ नै रहबै सत्यक संग तँ ओकरा फोडब कठिन 


० 


आब जँ अहाँ चाही तँ एकरा कोनो नाम दए सके छी 
केकरो करेज सँ निकलल गप्पके तोडब कठिन 


बौआइत रहू मसाने गाछिए-बिरछिए सदिखन 
जँ अहाँ नहि बनब भूत तँ ओकरा टोकब कठिन 

३६ 
बनतै कतेक बहन्ना देखबाक चाही 
ओ बनते कतेक सन्ना देखबाक चाही 


आब तँ भेल नूनो-सोहारी पर आफद 
सुनू फटकी कतेक चन्ना देखबाक चाही 


थपड़ी तँ अदौसँ बजिते आएल अछि 
लुटतैके कतेक टन्ना देखबाक चाही 


घरक बोझ छिडिआ रहल सदिखन 
कोम्हर हेडा गेल जुन्ना देखबाक चाही 


खेतोके पता नहि की भए गेलैक अछि 
खादोक बाद मरहन्ना देखबाक चाही 

३७ 
बटोही केहन छैक बाट पर चलि कए देखिऔक 
पिआसलक पिआस घाट पर चलि कए देखिऔक 


घर मे घोंघाउज केने कोनो लाभ नहि भेटत आब 
सस्ती-महँग केहन हाट पर चलि कए देखिऔक 


कमजोर वस्तुक मर्म ओना नहि बुझाएत अहाँके 
कने दिबाड लागल टाट पर चलि कए देखिऔक 


बुझिए जेबै कुसिआर आ सिद्ठी केर संबंध अहाँ तँ 
कनेक कोल्हुआरक राट पर चलि कए देखिऔक 


नै रहत कनियों मोल अहाँक गुण केर दुनियाँमे 
अहाँ बिनु पैकिंग के हाट पर चलि कए देखिऔक 

३८ 
एक बेर फेर हँसिऔ कनेक 
ओही नजरिसँ देखिऔ कनेक 


बाजब प्रेम लेल जरुरी नहि 
आँखि झुका चुप्प रहिऔ कनेक 


हम आबि गेलहुँ अहींक लेल 
हमरो लेल तँ चलिऔ कनेक 


प्रेमक भाषा अहीके अछि पता 
आब हमरो बुझबिऔ कनेक 


नहि रहत केओ अनचिन्हार 
हाथ बढा कए देखिऔ कनेक 

३९ 
अपनेस आगि लगबैत छी मिझबैत छी 


अपनेसँ पीबि खसैत छी आ सम्हरैत छी 


आँखिमे भरल छै नोरक धन लकथक 
अपनेसँ जमा करैत छी आ लुटबैत छी 


शांत इजोरिआमे अशांत करेज हमर 
अपनेसँ हकार दैत छी आ नोंत पुरैत छी 


टूटल करेजके तँ आरो टुटबाक इच्छा 
अपने करेज तोडेत छी आ कुहरेत छी 


केबूझत हमर दुख आ दर्द एहिठाम 
चिन्हार रहितहुँ अनचिन्हार रहैत छी 

४० 
पिपरक पात जँका तँ डोलैत लोक 
सिम्मरिक रुइ जँका तँ उडेत लोक 


देखू सृष्टि तँ बनि गेल भुतहा गाछ 
भोर-साँझ ओझाके सहैत लोक 


नोर तँ मानल गेल गंगा-जल जँका 
देखू नोरेसँ जिनगी धोबैत लोक 


सीसा तँ मासे-मास दूटै लोहा बर्खमे 
मुदा खने-खन भेटत दूटैत लोक 


देव-दानवक डर तँ मानलो जाए 
अपने डरें छुल-छुल मुतैत लोक 


KKK वर्ण 2 त कल १ ४ ४ र ४ २ 


४१ 
देखिऔ तँ केना भेलैक गाछके कात भेने 
चिडेआ बाजब छोडि देलक परात भेने 


अहाँक दरस-परस बड्ड महँग अछि 
सटि जैतहुँ अहाँक देह मे बसात भेने 


आशो राखी तँ कनेक नीके जकाँ राखी भाइ 
दालिए आ तीमन ने बचै छैक भात भेने 


सभँहक घरमे एकटा अगत्ती जन्मए 
सरकारक निन्न टुटै छे खुरफात भेने 


लागि गेलै भरना सभँहक भाग-सोहाग 
आब की हेतै आगि लग सप्पत-सात भेने 

४२ 
भोज ने भात हर-हर गीत की करु 
आब लागल भूख कहू मीत की करु 


जिनगी अजगुत आदमी तँ विचित्र 
केखनो घृणा तँ केखनो प्रीत की करु 


प्रेम बदलि रहल समयोंसँ बेसी 
केखनो आगि तँ केखनो सीत की करु 


मनुख के पहिचानब बड्ड कठिन 
केखनो बिग्घा केखनो बीत की करु 


मिलेलहुँ गरासँ गरा तैऔ हमरा 
भेटल दुश्मन नै मनमीत की करु 

४३ 
एकटा चान हमरा लग रातिमे अबैए 
देखू वएह कागत पर पाँतिमे अबैए 


जीबाक लेल जी सकै छी अहाँक बिनु 
मुदा देखू नोर बेर-बेर आँखिमे अबैए 


आँखिसँ बेसी सपना नहि देखबाक चाही 
फुनगीक आसमे बैसल माटिमे अबैए 


पिजाएल लाठी किएक केकरा लेल कहू 
अपने खुट्टाक बडद जजातिमे अबैए 


किएक कोनो नारिकें कहबै हडाशंखिनी 
अपने लोकक गनती हडाहिमै अबैए 

४४ 
गीतक आखर-आखर धारके मोन छैक 
रीतक आखर-आखर धारके मोन छैक 


लोक अपनेसँ विश्वासघात करैए मात्र 
प्रीतक आखर-आखर धारके मोन छैक 


हारि गेलास लाभे-लाभ हेबाक अवसर 
जीतक आखर-आखर धारके मोन छैक 


नहि देखबिऔक डर आगिक धाह केर 
सीतक आखर-आखर धारके मोन छैक 


कड्टा-बिग्घाक उपजा लोक तँ नहि बूझत 
बीतक आखर-आखर धारके मोन छैक 

४५ 
लोहछल मोनक खुरफात थिक संबंध 
असली हाथीक नकली दाँत थिक संबंध 


कोना बचतै आयोगक गठन करू अहाँ 
काटल गाछक नवका पात थिक संबंध 


केकरोसँ दोस्ती तोडब ओतेक सहज नै 
करेजमे त॑ अंगदक लात थिक सबंध 


हटा लिअ अपन मुँहसँ मास्क तुरंत 
इ शुद्ध प्राणरक्षक बसात थिक सबंध 


बिनु बजने बैसल रहू आ तमाशा देखू 
बैसल बुढिआक शह-मात थिक सबंध 

४६ 
साओन-भादवमे तँ सुखा गेल धार 
एक ठोप पानि लेल बिका गेल धार 


पानिसँ बाढि छै की बाढ़िसँ पानि 
देखू अपने पानिसँ दहा गेल धार 


कोना बचतै पिआसल ठोर आ कंठ 
घैलके तँ देखि कए नुका गेल धार 


गप्प तँ चललै बिजली आ बान्ह पर 
देखू सुनिते-सुनैत डेरा गेल धार 


कछेर पर तँ होइ छलै रसलिल्ला 
देखू तँ अनचोकेमे जुआ गेल धार 

४७ 
पूछए लागल पात नुका कए रातिमे 
बूझए लागल पात नुका कए रातिमे 


हम तँ बेशर्मीक हद टपि गेलहुँ 
हृथए लागल पात नुका कए रातिमे 


नै छै पाइ जे कराओत इलाज दर्दक 
कृथए लागल पात नुका कए रातिमे 


सुआद तँ लगलैक खाली शोणित केर 
चुसए लागल पात नुका कए रातिमे 


अनचिन्हार स्पर्शक रहस्य बुझलहुँ 
छूबए लागल पात नुका कए रातिमे 

४८ 
इजोत लेल अन्हेर नगरी जाइत लोक 
सपनेमे तँ सपनाक भात खाइत लोक 


खेत तँ आब पटाओल जाइछ शोणितसँ 
पानि महँक तेले जकाँ तँ छताइत लोक 


जकरा जतेक भेटैक सएह बड अगत्ती 
खएलाक पछातिओ तँ गुंगुआइत लोक 


छोडलकै डनिआाँ तेहन ने अगिनबान 
मोनेमे पजरि मोनेमे पझाइत लोक 


बसातक कमी तँ छैक गामोक बगैचामे 
आक्सीजनेक बोतलमे तँ औनाइत लोक 

४९ 
सभहँक ठोर पर बस अहिंक नाम 


ष्ट 


आब तँ चारु पहर बस अहिँक नाम 


इ संसार तँ मरैए अहाँक रुपे देखि 
सुन्दरताक जहर बस अहिंक नाम 


आब तँ किछु नहि बचल हमरा लग 
तँए सगरो उमर बस अहिक नाम 


देखू मोनक उत्फाल करेजक बिहाड़ि 
आब आँखिक भमर बस अर्हिक नाम 


नीके तँ लगैए इ दुखक गाम हमरा 
आब सुखक नगर बस अहिक नाम 

५० 
अपने रुकि गेलहूँ अनका रोकबाक चक्करमे 
अपने टूटि गेलहूँ अनका तोड़बाक चक्करमे 


एकरा हम नसीब कहू की दूनू गोटाकमिलान 
अपने फूटि गेलहुँ अनका फोडबाक चक्करमे 


करेजक एहन उत्फाल नै बुझल छल हमरा 
अपने जुडि गेलहुँ अनका जोडबाक चक्करमे 


एतेक गहींर हेतैक खाधि खत्ता थाह नहि छल 
अपने लुटि गेलहूँ अनका लोढ़बाक चक्करमे 


शिखर पर पहुँचिते लोक बनैए अनचिन्हार 
अपने छुटि गेलहुँ अनका छोडबाक चक्करमे 

५१ 
हम कीनल खुशी पर नाचू कतेक 
हम लोहाक कंठसँ बाजू कतेक 


रहस्य बेपारक बुझबै नहुँ-नहुँ 
कमजोर हाथमे तँ तराजू कतेक 


आधुनिको नै उत्तर-आधुनिक जुग 
भावनाकँ बेचैत लोक चालू कतेक 


ने माए ने बाप ने तँ भाए ने बहीनि 
इ सार-सरहोजि-सारि-साढू कतेक 


मनुख तँ बनि जाइए अनचिन्हार 
इ जानबरक रूप चिन्हाबू कतेक 

५२ 
कथा जखन बिआहक लागल हेतैक 
गरीबक बेटी तँ बड़ड कानल हेतैक 


गोली लागल देह भेटत दसो दिशामे 
कुशलक खोंइछ तँ कतौ बान्हल हेतैक 


डेगे-डेग निद्रा देवीक प्रचार-प्रसार 
आब केना कहू जे केओ जागल हेतैक 


सडि गेलै एहि पोखरिक सुन्दर पानि 
जुग-जुगान्तरसँ नहि उडाहल हेतैक 


विश्वास करु समान कम नहि भेटत 
देखिऔ बाटेमे बाट भजारल हेतैक 


KKK वर्ण RR 4.2 १५ छ रू २ २ ४ २ 


५३ 
कोनो सोहके केखनो नहि बिसारि राखब 


मोनक गाछ केखनो नहि झखारि राखब 


अबिते हएत मारिते रास कनैत आँखि 
अहाँ थोडेक हँसी संगमे सम्हारि राखब 


बहिते-बहैत बन्हा जाएब अहाँ बान्हसँ 
संगमे हरदम कनिकबो जुआरि राखब 


अबैत रहलाह नव-नव बिक्रमादित्य 
कन्हासँ कहिआ इ बैताल उतारि राखब 


नै कानू अबिते हएत रिलीफ लेने नेता 
घर-दुआरि बना आँगन बहारि राखब 

५४ 
बेमार छी मुदा बेमार नहि लगैत छी 
दबाइ खाइ से कहिओ नहि चाहैत छी 


हमरा अँहा नीक लगै छी सभ दिनसँ 
मुदा प्रेम अछि से कहि नहि पबैत छी 


विसर्जन बला मुरती छी हम धारमे 
भसा देल गेलहुँ मुदा नहि डुबैत छी 


सभ दिन हमरा लेल मधुश्रावनिए 
टेमी दगेलाक बादो नहि कुहरैत छी 


एकरा तँ प्रेम कहिऔ की स्वार्थ कहिऔ 
आब तँ हुनके इसारा पर चलैत छी 

५५ 
बाट दूटैत रहलैक हर समय 
लक्ष्य छूटैत रहलैक हर समय 


भाइ बाढि-भूकंप आबै की नै आबै 
बान्ह टूटैत रहलैक हर समय 


समय सतयुग होइ की कलयुग 
ओ तँ लुटैत रहलैक हर समय 


भाइ धर्मक युद्ध होइ की अधर्मक 
सेना कटैत रहलैक हर समय 


बेसी तेज दौगने नै भेटत पदक 
ओ तँ खसैत रहलैक हर समय 

५६ 
बाउ किछु विरोधाभास तँ विचित्रे बुझाइत छैक 
देखू पेटक आगि तँ पानिसँ नहि मिझाइत छैक 


राम नाम तँ सत्त थिक मुदा श्मसाने धरि किएक 
लोक रामसँ बेसी रावणें लेल घुरिआइत छैक 


बम-गोली चलए लगलैक एना भए कए आब 
देखू फटक्को छुटला पर लोक चकुआइत छैक 


आब लोक छल -छद्म करए लगलै खुल्लमखुल्ला 
शांति-महल पर युद्ध पताका फहराइत छैक 


जले जिनगी थिक भेटत हरेक पोथीमे लिखल 
बाढिमे तँए चारु दिस जिनगीए देखाइत छैक 

५७ 
जँ देशमे आरो अन्ना हेतै 
तँ इ भ्रष्टाचार सुन्ना हेतै 


या तँ पुलिस या सरकार 
दुन्नू दलालक मुन्ना हेतै 


सत्य तँ निकलबे करतै 
बान्हल कतबो जुन्ना हेतै 


लिखेतै इतिहास खूनसँ 
गजल हमर पन्ना हेतै 


जे बदलतै अधलाहकें 
ओ अकासमे चन्ना हेतै 

५८ 
हमर मोन नहि भरैए मिलनक बेरमै 
इ तँ अनचिन्हार बुझैए मिलनक बेरमे 


जेहने विरह हो तेहने सिनेह सदिखन 
अनचिन्हार मोन पडेए मिलनक बेरमे 


इ जे देखै छी हमर देहक भाषा- अभिलाषा 
आब अनचिन्हार कहैए मिलनक बेरमै 


आब भगवानो जनैत छथिन्ह मोनक बात 
देखू अनचिन्हार अबैए मिलनक बेरमे 


हुनक रीत हुनकर प्रीत हुनकर गीत 
आब अनचिन्हार लगैए मिलनक बेरमे 

५९ 
अहाँ गप्प हमरा संग एहिना करैत रहू 
आ एहिना मोन हमर अहाँ जुडबैत रहू 


ने तँ मोन भरतै ने करेज भरतै केकरो 
हम अँहाके छूब अहाँ हमरा छूबैत रहू 


चलू दोस्त नहि दुश्मने बनि जाउ हमर 
आ करेजसँ करेज भिरा अहाँ लडेत रहू 


बरसतै अमरित केर बरखा करेजमे 
बस खाली अहाँ कनडेरिए तँ देखैत रहू 


अनचिन्हार लिखत प्रेमक पाति गजलमे 
करेज पर हाथ राखि एकरा पढ़ैत रहू 

६० 
सोना भेटत सस्ता महँग चाउर देखब एक दिन 
लोक एहिना तँ लूटत हबाउर देखब एक दिन 


देशमे लोकसभा-विधानसभा बनि गेल शोकसभा 
भूखल जनता तँ देतै धमाउर देखब एक दिन 


हुनकर धोधिए देखि तँ मेटा गेल आब भूख हमर 
अहँ तँ एहिना करब चराउर देखब एक दिन 


एकौ बेर देखि लेत हमरा अहाँके संग मे सजनी 
तँ लोक जरत आ बनत छाउर देखब एक दिन 


नोरक खिच्चरि दर्दक तिलबा आ कष्टक चुडलाइ 
एहिना अनचिन्हारक जडाउर देखब एक दिन 

६१ 
आब दर्दक गीत गबैए अनचिन्हार 
दूटल करेजके जोड़ैए अनचि न्हार 


नै होइए भेंट-घाँट हुनकासँ केखनो 
सपनेमे तँ देह छूबैए अनचिन्हार 


जखने सटलै ठोरसँ ठोर तखनेसँ 
प्रेम संसारमे घुमैए अनचिन्हार 


जहिआसँ हुनका देखलक अझक्केमे 
सपनेमे करोट फेरैए अनचिन्हार 


जते मँहगाइ छै तते आमदनी नहि 
दलाल लग बेटा बेचैए अनचिन्हार 

६२ 
भाइ छोट्टे सन डिबिआ बारि दिऔ 
अहाँ अन्हारक जडि उखाडि दिऔ 


जँ काज नहि हुअए साँझ ढगे तँ 
सौंसे भाभट अपन पसारि दिऔ 


भुतिआ गेलै मनुखताइ मोनसँ 
कुशलक खढ़ी कने उचारि दिऔ 


अनचिन्हारक मोन भीजल काठ 
कने प्रेमक आगि तँ पजारि दिऔ 


नीक काजके जे रोकत संसारमे 
कने डाँड ओकर तँ ससारि दिऔ 

६३ 
जादू-मंतर मारि देलकै ओ जाइत-जाइत 
मोन केकरो हरि लेलकै ओ जाइत-जाइत 


जकरा अबिते भोर आबि गेलै ठोर पर 
आँखिमै साँझ आनि देलकै ओ जाइत-जाइत 


हाथ थरथराइत छलैक फूलों तोडबासँ 
कोमल मोन तोडि देलकै ओ जाइत-जाइत 


उखरल छलैक सुलबाइ मुदा तैओ देखू 
आँकर-लोहा पचा लेलकै ओ जाइत-जाइत 


अनचिन्हारक ठोर सटलै अनचिन्हारसँ 


ws 


मुदा मुँह तँ घुमा लेलके ओ जाइत-जाइत 

६५ 
ने केकरो हीत ने तँ मुद्दैआ छी हम 
अपने विरुद्धक लड़बैआ छी हम 


हमर टूटल पाँखि देखि हँसू नहि 
फाटल अकासक तँ चिड़ैआ छी हम 


आरि लेल मारि करब नीको-बेजाओ 
प्रेम-घृणाक तँ नीक गबैआ छी हम 


इ जरुरी नहि जे जश भेटबे करत 
नोंत देनिहार तँ घरबैआ छी हम 


सम्मानक हमर नै तँ केकर हेतैक 
ने सेर ने सवा-सेर अढ़ैआ छी हम 

६५ 
शब्दक बरखासँ जरैत छी किएक 
प्रेमक चरचासँ डरैत छी किएक 


हमर गजल कोनो लाल रंग नहि 
एना साँढ जकाँ भरतैक छी किएक 


हम अँहाक दुश्मन छी सभदिनुका 
एहन फूसि अहाँ बजैत छी किएक 


कहू ने जे इ थन महँक दूध चाही 
इ पडरु जकाँ चुकरैत छी किएक 


बिना कनने ओहो नै दूध पिआएत 
तखन चुपचाप रहैत छी किएक 

६६ 
कोम्हरसँ अएलै एहन फसादी रे जान 
रे जान की लगलै बडका पसाही रे जान 


ओ जे मोटेलै बलू से कोना मोटेलै रे जान 
खेने हेतै सभटा धन सरकारी रे जान 


ओ तँ काजो करैए उपरसँ लातो खाइए 
होइए एहने बुडिबक बिहारी रे जान 


पघिलैए जे लोहे जकाँ जमैए मोमे जकाँ 
रे जान की कहबै ओहए सुतारी रे जान 


हेतै कोना समाधान हडतालेसँ रे जान 
रे जान की तोडबै कोना इ दिहाडी रे जान 

६७ 
जहाँ देखलहुँ घर तहीँ धड खसा लेलहुँ 
अँसगरेंमे तँ अपन जिनगी बसा लेलहुँ 


लोक तँ फेकैत रहल पाथर पर पाथर 
तकरे बीझि-बीझि एकटा घर बना लेलहुँ 


झोल लागल देबाल पर टाँगल छै उदासी 
अँहाक हँसी टाँगि हम ओकरा सजा लेलहुँ 


मोनमे भूर छातीमे धाह मुदा देह साबुत 
अपन भावनाके दरबारमे नचा लेलहूँ 


देखू संसार तँ छोडि देलक हमरा कातेमे 
हम अपन देहके अपनेसँ भसा लेलहुँ 

६८ 
इ गप्प जखन जडिआ जाइत छैक 
मोन तँ अनेरे भरिआ जाइत छैक 


कण-कण जुडल पाथर बनि गेल 
भिन्न भेने उडिआ जाइत छैक 


कतबो कटतै मोनक जडि केओ 
अहाँक सोहसँ हरिआ जाइत छैक 


अपनोके अनचिन्हार बना देलासँ 
अनठीओ आबि गरिआ जाइत छैक 


लोक जखन अबैए आमने-सामने 
तखने तँ बात फरिआ जाइत छैक 

६९ 
आरे तिरपित पारे तिरपित 
कनही कूकूर माँडे तिरपित 


बैसि रहल इ सरकार चुना 
देशक जनता ठाढे तिरपित 


मनबैए मधुमास धनिकबा 
हमर भाग अखाढे तिरपित 


देखू उठौना लागल दूनू साँझ 
इ बाछी मुदा लथारे तिरपित 


कतबो झपबै नँगटिनियाँके 
निर्लज्जी मुदा उघाड़े तिरपित 

७० 
अंगूर खट्टा लताम थुर्री जामुन लाल 


w 


इ गाछो तँ मचा रहल बड़का बबाल 


अखबारी विकास आ इ जनता उदास 
आब तँ इ बहिरा नाचए अपने ताल 


देखू पाँच बरख पर सुरुज उगैए 
रहेए बाँकी समय तँ बदरी-बिकाल 


एतए लागल हाट अछि गमला केर 
आब तँ एतए फूल तकेए कादो-थाल 


ws 


देखू अनचिन्हार तँ अनचिन्हारे अछि 
आब चिन्हारो बनल अछि बड़का काल 

७१ 
इ तबीयत ठीक रहत 
जँ इ रैयत ठीक रहत 


खल-खल हँसती धरती 
जँ इ नीयत ठीक रहत 


हेतैक नीक देशक जँ इ 
जेठरैयत ठीक रहत 


बेकूफ बेटा टके काबिल 
जँ इ किस्मत ठीक रहत 


हेबे करतैक समाधान 
जँ सिकायत ठीक रहत 

७२ 
चीजे जखन बेकार छैक कमार की करते 
एतए लोहार की करतै सोनार की करते 


लोक जखन फंसि जाइए अपनहि जालमे 
तखन छिपार की करतै देखार की करतै 


बाउ जतए धन के घाँटी बजैत हो ओतए 
इ लचार की करतै आ इ पिआर की करतै 


खेत तँ छैक मुदा खेतिहर नहि एहिठाम 
आब तँ इ बाढि की करतै सुखाड़ की करते 


०० 


जखन बढि जाए टीस तँ आशीष लग आउ 
इ चिन्हार की करतै अनचिन्हार की करतै 

७३ 
शराबके खराप नहि मानू सदिखन 


एकरा कजियें जकाँ तँ जानू सदिखन 


भाइ बेसी पीब तँ मोन भरि जाएत 


मीत अहाँ थोडबे-थोड आनू सदिखन 


स्वर्गक सुख भेटतै जँ देखबै एम्हरो 
आरती छोडि लबनी दफानू सदिखन 


इ दुखक पहाड़ तँ बड़की टा हौ भाइ 


संगमे तँ बोतल राखि फानू सदिखन 


भरल छैक निशा हुनकर जौबनमे 
पिबै छी कनियें मुदा बेकाबू सदिखन 


CE EE LETTE EE 
वर्ण-------- १५ 


७४ 


रचना कतेक टका लगतै सपना किनबाक लेल 


कहू जूटल घर सरदर अँगना किनबाक लेल 


हम तँ मुक्त छी इ लिखनाइ-पढ्नाइ-बुझनाइसँ 


रचना कतेक टका लगतै रचना किनबाक लेल 


सत्त मानू हम काज करै छी लोकतंत्रक पद्धतिए 


रचना कतेक टका लगतै पटना किनबाक लेल 


हमरा देशमे पत्रकारिता गुलाम छै टी.आर.पीक 


रचना कतेक टका लगतै घटना किनबाक लेल 


देखू आब तँ भगवानो पड़ल छथि भक्तक फेरमे 


रचना कतेक टका लगतै विधना किनबाक लेल 


कळक ककमा के 
वर्ण-------२० 


७५ 


कहिओ सम कहिओ विषम 


कहिओ बेसी तँ कहिओ कम 


होइत रहलै अकाल मृत्यु 


कहिओ गोली तँ कहिओ बम 


खेलाइत रहलै देह पर 


कहिओ देवी तँ कहिओ जम 


निकलि रहल हरेक दिन 


कहिओ टका तँ कहिओ दम 


ठकि रहल अनचिन्हारके 


कहिओ अहाँ तँ कहिओ हम 


अ कक 
वर्ण--------११ 


७६ 


देश चुल्हामे गेल संसदमे हल्ला मचि रहल 


कानून की भेल संसदमे हल्ला मचि रहल 


अकाल, बाढि, भूकंप इ सभ आबि चल गलैक 


नेताक भत्ता लेल संसदमे हल्ला मचि रहल 


घोटाला पर घोटाला बैसल कमीशन जाँचक 


कमीशनक लेल संसदमे हल्ला मचि रहल 


दूटि गेलै सपना आ मेटा गेलै आजादीक अर्थ 


इ दलालक खेल संसदमे हल्ला मचि रहल 


एकैटा लाश तँ भेटल बाट पर अनचिन्हार 


ओकर जाति लेल संसदमे हल्ला मचि रहल 

७७ 


यथा एन्नी तथा ओजन्नी एन्नी-ओन्नी तथैव च 


यथा माए तथा बाप मुन्ना-मुन्नी तथैव च 


हमर करेज जरैए अहाँ गीत लिखै छी 


यथा ओ तथा अच्छर पन्ना-पन्नी तथैव च 


देखहक इ बोंगहक पोता कोना करै हइ 


यथा मुल्ला तथा हम सुन्ना-सुन्नी तथैव च 


देवतो तँ जडि पकड़े हइ बचले रहू 


यथा मौगी तथा भूत ओझा-गुन्नी तथैव च 


बान्हि भँइ दूरा पर लेबै ढौआ पर ढौआ 


यथा हम तथा तों, आ बन्ना-बन्नी तथैव च 


बचिअह अनचिन्हार भाइ एहि गाममे 


यथा साँप तथा ओ जहर चिन्नी तथैव च 

७८ 
जँ सटतै ठोर अनचिन्हारसँ तँ बुझिऔ होली छैक 


सदिखन बाजए केओ प्यारसँ तँ बुझिऔ होली छैक 


बेसी टोइया-टापर देब नीक नै भाइ सदिखन 


अहाँ निकलि जाएब अन्हारसँ तँ बुझिऔ होली छैक 


देखू केहन-केहन गर्मी मगजमे रहै छैक बंधु 


मनुख जँ बचि जाए गुमारसँ तँ बुझिऔ होली छैक 


जहाँ कनही गाएक भिन्ने बथान तहाँ सुन्न-मसान 


काज होइ सभहँक विचारसँ तँ बुझिऔ होली छैक 


की दुख होइ छै चतुर्थीक राति मे नहि बुझि सकबै 
सुनु जँ हँसी आबए कहार सँ तँ बुझिऔ होली छैक 

रुबाइ 
१ 

हिम्मति रखने काज सदा बनि जाएत 
देह तँ जरत नाम मुदा रहि जाएत 
इ जे देखा रहल समस्या केर पहाड 


ठानि लेब तँ रुइ जकाँ उडि जाएत 


२ 

भेटत खुशी केकरो देखलाक बाद 
केकरो ठोरसँ नाम सुनलाक बाद 
कहबामे लागत बरु एकै-दू छन 


मजा भेटत आइ लव यू कहलाक बाद 


३ 

अपन बाँहिमे अहाँके गछारि लेब हम 
नजरिसँ करेजमे उतारि लेब हम 
एक बेर हँ तँ कहि कए देखिऔ 


सगरो बाट पर आँचर पसारि देब हम 


४ 
ठोरसँ ठोर सटतै तँ गीत जनमत 

आँखिसँ आँखि मिलतै तँ प्रीत जनमत 
दुश्मनीमे जिनगी केखनो नहि बिताउ 


हाथमे हाथ देबै तँ मीत जनमत 


५ 
इ जे अहाँक मूँह अछि गुलाब सन 
आ आँखि जे लगैए शराब सन 

सगरो दुनियाँ बताह भेल देखि कए 


मोन हमरो लगैए बताह सन 


हमरा जीवन मे अहीं केर खगता 
अहाँ बिना पडलै करेज हमर परता 
खेलाइत रहू अहाँ हमरा मोन मे 


बनू अहाँ देवी हम बनब भगता 


७ 
हमरा ठोरक पिआस भेल छी अहाँ 
हमरा मोनक हुलास भेल छी अहाँ 
हम बिसरि ने पाएब अहाँ के कहिओ 


टूटल करेजक विश्वास भेल छी अहाँ 


८ 
ओ मोन पडे छथि तँ निन्न ने अबैए 
देह होइए सुन्न नीको ने लगैए 

चाहै छी हम जे ओ हमरे लग रहथि 
ओ तँ ओ हुनक इयादो ने अबैए 


९ 
हुनका सँ दूर करबा पर बिर्त लोक 


अकास मे भूर करबा पर बिर्त लोक 
हमही मरब हुनकर प्रेम मे या तँ 


अपटी खेत मे मरबा पर बिर्त लोक 


१० 
एकटा हाथ बढ्लै हमरा दिस 
एकटा डेग उठलै हमरा दिस 
एतेक बडका गप्प कोना कहू 


एकटा नजरि उठलै हमरा दिस 


११ 


रूपक रौद सँ जौबन पघलि जाएत 
अहाँक श्वास सँ बसातो गमकि जाएत 
अहाँक चलब करबैए मारि सगरो 


ठमकब तँ मोन कने सम्हरि जाएत 


१२ 


जहिआ हमर पिआर के जानब अहाँ 
तहिआ ओकर तागति मानब अहाँ 
आइ भने बिता लेब राति सूति कए 


सण 


काल्हि सँ आँगुर पर दिन गानब अहाँ 


१३ 

सपना जखन केकरो दूटि जाइत छैक 
मोनक बात मोने मे रहि जाइत छैक 
विश्वास सँ बडका धोखा कोनो ने 


टूटल करेज इ बात कहि जाइत छैक 


१४ 


हुनका देखने उमकैए मोन हमर 

संग मे रहने रभसैए मोन हमर 

ओ जखन अबै छथि हमरा सोझाँ मे 
सभटा झंझटि बिसरैए मोन हमर 


१५ 
माटि मे पानि मे आगि आ बसात मे 
दिन मे राति मे साँझ आ परात मे 
देखाइ छी अही खाली चारु दिस 


केहन तागति अछि अहाँक इयाद मे 


१६ 


कहब कतेक बात अहाँ सँ हम सजनी 
चलब कने दूर अहाँ संग हम सजनी 
जँ पकडबै अपन हाथ सँ हाथ हमर 


जीबैत रहब बहुत दिन धरि हम सजनी 


१७ 
बहुत बात रहि गेल घोलफच्चका मे 
साँप-मगरमच्छ घूमि रहल चभच्चा मे 
अहिंसा होइए सभ सँ नीक बुझलहुँ 


राम-रज्यक कल्पना उठैए लुच्चा मे 


१८ 
देह मोन एकै मिलन के बेर मे 
रूप-रंग एकै मिलन के बेर मे 
अहाँ भने चल जाउ दूर हमरा सँ 
प्रेमक दर्द एकै मिलन के बेर मे 


१९ 

हुनका जँ देखितहुँ तरि जइतहुँ हम 
ओकरा पछाति बरु मरि जइतहुँ हम 
अहाँ केर आँखिक निशा एहन नीक 


जँ पीबितहुँ तँ सम्हरि जइतहुँ हम 


२० 


हुनका अबिते मोन हमर हरिआ गेल 
आँखिक बात मोन मे फरिआ गेल 
ओ केलथि केहन जादू हमरा पर 
हुनक इयाद अबिते मोन भरिआ गेल 


२१ 
हुनका लेल रूप सजा लेबाक चाही 
आइ जबानी के लुटा देबाक चाही 
काज नहि इजोत के हमरा-हुनका लग 


इजोत लेल घोघ उठा लेबाक चाही 


२२ 


जँ खोट ने रहतै सरकारक नेत मे 
अनाज उपजबे करतै हमरो खेत मे 
पसारए ने पड़तै हाथ दोसर ठाम 

रहते किछु कोठी आ किछु पेट मे 


२३ 

चाम जँ अहाँक चाम सँ भीरि जेतै 
बूझू मरलो मुरदा जीबि जेतै 

इ प्रेमक आगि बड़ड कड़गर आगि 


बूझू पाकलो बाँस लीबि जेतै 


२४ 
जखन हुनकर घोघ उठेलहुँ सच मानू 
आँखिक निशा सँ मतेलहुँ सच मानू 
हुनक रूप भमर जाल लगैए हमरा 


तैओ हुनके सँ नेह लगेलहुँ सच मानू 


२५ 
एहि पार हम ओहि पार अहाँ बैसल छी 
मुदा एक दोसराक करेज मे पैसल छी 
जहाँ धरि देखी अहीँ देखाइ छी हमरा 
देखू हमरो दिस एना अहाँ किएक रूसल छी 


२६ 

कते दिन जिबैत रहब उधार के जिन्दगी 
जिबैत रहू सदिखन पिआर के जिन्दगी 
ने काज आएत समय पर ई धन-बीत 


बिका जाएत पाइ-पाइ मे हजार के जिन्दगी 


२७ 
रूप देखा बताह बना देलक छौंड़ी 
सूतल मोन के जगा देलक छोड़ी 
की कहू छल ओ केहन हरजाइ 


अचके मे हमरा कना देलक छोड़ी 
२८ 


अपन करेज अपने सँ डाहि लेब हम 
प्रेमक महल अपने सँ ढ़ाहि लेब हम 
अहाँ जा सकै छी हमरा जिनगी सँ 

असगरे कत्तौ जिनगी काटि लेब हम 


२९ 


इ जे अहाँक मूँह अछि गुलाब सन 
आ आँखि लगैए अहाँक शराब सन 
सगरो दुनियाँ बताह भेल देखि कए 


मोन हमरो होइत रहैए खराब सन 


३० 
नोर बनि आँखि मे आबि जाउ 
गीत बनि ठोर पर गाबि जाउ 
बढि गेल दूरी संगो रहैत 

के कतेक दूर प्रेम सँ नापि जाउ 


३१ 


हुनका देखिते बजा गेल आइ लव यू 
मोन करेज पर लिखा गेल आइ लव यू 
आब एकरा प्रेम कहू की बतहपनी 
सुतली राति मे बजा गेल आइ लव यू 


३२ 

प्रेम मे खून सुखा नोर बनि जाएत 
हुनक ठोरक हँसी भोर बनि जाएत 
चिन्हार मरबे करत हुनका देखि-देखि 


अनचिन्हार जीबि चितचोर बनि जाएत 


कता 
१ 

जकर अगैंठीमोड़ एतेक सुन्दर 
तकर देहक हिलकोर केहन हेतैक 
जकर आँखिक नोर एतेक सुन्दर 
तकर हँसी भरल ठोर केहन हेतैक 


२ 


देखिते हुनका करेजक गाछ मजरि गेल 
प्रेम गमकए लागल पहिल गोपी जकाँ 
लगबिते चोभा गिनगी हमर सम्हरि गेल 


बनि गेलहुँ हम कुष्ण अहाँ गोपी जकाँ 





` आशीष अनचिन्हार, जन्म- ०४-१२-१९८५ गाम- भटराघाट, बिस्फी । पिताक नाम- श्री कृष्ण चन्द्र मिश्र । माता- 
श्रीमती गम्भीरा मिश्र । 


ई गजल संग्रह “अनचिन्हार आखर” लेखकक पहिल पोथी छियन्हि। ई गजल संग्रह मैथिलीक पहिल बहर आधारित गजल संग्रह अछि जइमे खाँटी मैथिली 
शब्दावलीक प्रयोग भेल अछि। उपन्यास लेल दू-दू बेर बूकर पुरस्कार आ साहित्यक लेल नोबल पुरस्कारसँ सम्मानित जॉन मैक्सवेल कुट्सी भाषाक 
सन्दर्भमे कहने रहथि जे अफ्रीकान्स आ अंग्रेजी भाषाक द्विभाषिया माहौलमे हुनकर अंग्रेजी लेखन हुनका लेल बहुत रास संप्रेषण सम्बन्धी समस्या सोझाँ 
अनैत छल। ओ अफ्रीकान्ससँ अंग्रेजीमे तकर प्रतिकार स्वरूप ढेर रास अनुवाद केलन्हि। मुदा मैथिलीक साहित्य अकादेमी पुरस्कार विजेता (आ किछु ऐ 
पुरस्कार लेल ललाइत आकांक्षी लोकनि), जे तथाकथित साहित्यकार लोकनि छथि से जइ प्रकारें मैथिली आ हिन्दी दुनूक डोरी पकड़ि माहौल खराप 
करबामे लागल छथि से जॉन मैक्सवेल कुट्सीसँ किछु शिक्षा ग्रहण कऽ सकथि से मात्र आशा कऽ सके छी। 


मैथिली गजलक पहिल दुर्भाग्य तखन देखा पड़ैत अछि जखन एतए गजलकॉ मुस्लिम धर्मसँ जोडि कऽ देखल जाए लगलै आ मुस्लिम धर्म आ ओकर 
साहित्यके अछोप मानि लेल गेलै। गजलक प्रारम्भ इस्लामक आगमनसँ पूर्वक घटना अछि आ अवेस्ता आ वैदिक संस्कृत मध्य ढेर रास साम्य अछि। 
दोसर दुर्भाग्य मायानंद मिश्रक ओ कथन भेल जाहिमे ओ घोषणा केलथि जे मैथिलीमे गजल लिखले नै जा सकए, हुनकर तात्पर्य दोसर रहन्हि मुदा लोक 
अही तरहें ओकस प्रस्तुत करए लागल, कारण ओ स्वयम्‌ गीतल नामसँ गजल लिखलन्हि। मैथिली गजलमे "अनचिन्हार आखर" सन ब्लाग उपस्थित भेल 
जतए बहर (छन्दयुक्त) गजल आ गजलकारक लाइन लागि गेल। मुदा सभसँ बड़का दुर्भाग्य ई भेलै जे मैथिलीक किछु तथाकथित शाइर सभ रामदेव झा 
द्वारा बहर संबंधी विचारकें नकारि देलन्हि ( देखू- लोकवेद आ लालकिलामे देवशंकर नवीन जीक आलेख) | जँ वर्तमानमे गजलक परिदृश्यकें देखी तँ 
मोटामोटी दूटा रेखा बनैत अछि (जकरा हम दू युगक नाम देने छी) पहिल भेल "जीवन युग" आ दोसर भेल "अनचिन्हार युग"। जीवन युग- ऐ युगक प्रारंभ 
हम जीवन झासँ केने छी जे आधुनिक मैथिली गजलक पिता मानल जाइ छथि मुदा ओ कम्मे गजल लीख सकला। मुदा हुनका बाद मायानंद, इन्दु, 
रवीन्द्रनाथ ठाकुर, सरस, रमेश, नरेन्द्र राजेन्द्र विमल, धीरेन्द्र प्रेमर्षि, रौशन जनकपुरी, अरविन्द ठाकुर, सुरेन्द्र नाथ, तारानंद वियोगी आदि गजलगो सभ 
भेलाह। समलोचन ठाकुर जीक बहुत रचना गजल अछि मुदा ओ अपने ओकर क्रम-विन्यास कविता-गीत जकाँ बना देने छथिन्ह मुदा किछु गजलक श्रेणीमे 
सेहो अबैए। ऐ “जीवन युग”'क गजलक प्रमुख विशेषता अछि बे-बहर अर्थात बिन छंदक गजल। ओना बहरकें के पूछैए जखन सुरेन्द्रनाथ जी काफियाक 
ओझरीमे फसल रहि जाइ छथि।" अनचिन्हार युग"क प्रारंभ तखन भेल जखन इंटरनेटपर मैथिलीक पहिल गजल आ शेरो-शाइरीके समर्पित जालवृत्त 
"अनचिन्हार आखर" ( http:/anchinharakharkolkata.blogspd.c0m ) क जन्म भेल | ऐ युगक किछु विशेषता रहल- गजलक परिभाषिक शब्द आ 
बहरक निर्धारण- "अनचिन्हारे आखर” हमरासँ १३ खंडमे (एखन धरि १३ खण्ड) "भैथिली गजल शास्त्र" लिखेलक। आ ई मैथिलीक पहिल एहन शास्त्र 
भेल जइमे गजलक विवेचन मैथिली भाषाक तत्वपर कएल गेलै। "अनचिन्हार आखर" गजल कहेबाक परंपरा शुरू केलक आ तइमे सुनील कुमार झा, दीप 
नारायण "विद्यार्थी", रोशन झा, प्रवीन चौधरी "प्रतीक", त्रिपुरारी कुमार शर्मा, विकास झा "रंजन", सद्रे आलम गौहर, ओमप्रकाश झा, मिहिर झा आदि 
गजलकार उभरि कए अएलाह। "अनचिन्हार युग" सँ पहिने गजलमे उर्दू-हिन्दी शब्दक भरमार छल, 'अनचिन्हार आखर" ऐ कुतर्ककें धवस्त केलक आ 
गजलमे १००% मैथिली शब्दक प्रयोगको सार्वजनिक केलक । मुदा सभसँ बड़का विशेषता जे निकलल ओ थिक मायानंद मिश्रक ओइ कथनक खंडन, जकर 
अभिप्राय छल जे मैथिलीमे बहरयुक्त गजल लिखल नै जा सकैए। "अनचिन्हार आखर" सरल वार्णिक, वार्णिक आ मात्रिक छन्दक अतिरिक्त फारसी/ उर्दू 
बहरमे सेहो मैथिली गजल लिखबाक शास्त्र ओ उदाहरण खाँटी मैथिली शब्दावलीमे प्रस्तुत केलक । 


मैथिलीक पुनर्जागरणक ऐ समएमे ऐ पोथीक आगमन मैथिली आ मात्र मैथिलीक पक्षमे एकटा सार्थक हस्तक्षेप सिद्ध हएत। स्वतः स्फूर्त गजलमे जे गेयता 
आ प्रवाह होइ छै से ऐ संग्रह सभ गजल, रुबाइ आ कतामे अहाँकें भेटत । -गजेन्द्र ठाकूर 


